

منگنی، شادی کے متعلق پیش آنے والے

مسائل کا حل

از قلم

حضرت اقدس مفتی احمد صاب خان پوری دامت برکاتہم

صدر مفتی و شیخ الحدیث جامعہ اسلامیہ تعلیم الدین ڈابھیل

ناشر

جامعہ دارالاحسان

بارڈولی، کڑود، نواپور، ویارا، سونگڈھ



منگنی۔ شادی کے متعلق پیش آنے والے مسائل کا حل

از قلم

حضرت اقدس مفتی احمد صاحب خاں پوری دامت برکاتہم
(صدر مفتی و شیخ الحدیث جامعہ اسلامیہ تعلیم الدین، ڈابھیل)

ناشر

جامعہ دارالاحسان

بارڈولی، کڑود، ویارا، سونگڈھ، نواپور

تفصیلات

نام کتاب:..... منگنی - شادی کے متعلق پیش آنے والے مسائل کا حل
 از قلم:..... حضرت اقدس مفتی احمد صاحب خانپوری دامت برکاتہم
 کمپوزنگ:..... مولوی شمعون احمد آبادی، مولوی محمد کولہا پوری
 صفحات:..... ۶۴
 ناشر:..... جامعہ دارالاحسان بارڈولی، کڑوڈ، ویارا، سونگڈھ، نواپور

ملنے کے پتے

✽ ادارۃ الصدیق ڈابھیل، گجرات 9913319190

✽ کتب خانہ نعیمیہ دیوبند 9756202118

✽ مولانا عبید اللہ حاجی (جامعہ دارالاحسان نواپور) فقط 9377013828

✽ مجلس محمود، بڑی مسجد، مومن واڈ، صلابت پورہ، سورت 9979582212

✽ قاری عرفان گودھروی (جامعہ دارالاحسان بارڈولی) 9904074468

✽ مولوی یوسف آسنوی، سملک 9824096267

فہرست

نمبر	عماوین	صفحہ
۱	نوجوانوں کے لیے ایک یاد رکھنے کی بات	۷
۲	ایک عبرت آموز واقعہ	۸
۳	اسلامی منگنی	۱۱
۴	منگنی میں لین دین	۱۳
۵	منگنی کے بعد لڑکے لڑکی کا سلوک	۱۴
۶	مصنوعی نکاح	۱۷
۷	شریک حیات کا انتخاب	۱۹
۸	بیرون میں منگنی کا انتظار کرنا	۲۵
۹	لو سے نکاح	۲۷
۱۰	دین داری دیکھ کر انکار کر دینا	۳۶
۱۱	پیغام کون دے؟	۳۸
۱۲	شادی میں ہونے والی برائیاں	۴۰
۱۳	شادی کے بعد کی پہلی رات	۵۰
۱۴	عصر حاضر کے فیشن برقعے	۵۹

باسمہ تعالیٰ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْمُرْسَلِينَ،
سَيِّدِنَا مُحَمَّدٍ وَآلِهِ وَصَحْبِهِ أَجْمَعِينَ.

اسلامی معاشرے کی بنیاد دو باتوں پر ہے: (۱) حیا و شرم (۲) سادگی۔ پاکیزہ معاشرے پر اللہ تعالیٰ کی رحمت اُترتی ہے۔ آج ہمارا معاشرہ بُرے رواجوں سے لبالب ہے، فضول خرچیوں نے ہماری تقریبات کو گناہوں سے بھر دیا ہے، ہر ہر تقریب انسان کے لیے قرض کے پہاڑ تلے دب جانے کا ذریعہ بن رہی ہے، غلط طریقے اپنانے سے اللہ تعالیٰ کی رحمت دُور ہوتی ہے، زندگی رنج و غم سے بھر جاتی ہے۔ آج ہماری شادیاں ایسے ایسے برے کاموں سے پٹ چکی ہیں جن کی وجہ سے اللہ تعالیٰ کی مدد دور ہو گئی ہے، اور زندگی میں جب پریشانیاں آتی ہیں تب ہم اس طرح کی باتیں کرتے ہیں کہ: جادو کر دیا ہے، جنات ہے، کسی نے کر دیا ہے، پلا دیا ہے۔ حقیقت یہ ہے کہ زندگی کی تقریبات سنت کے مطابق انجام دیں تو ان شاء اللہ رحمت و سکون اور فرحت و انبساط والی زندگی نصیب ہوگی؛ لہذا فضول خرچی سے بچ کر غرباء کی مدد کریں۔

معاشرے میں پنپنے والی برائیوں سے متعلق کچھ سوالات تیار کیے گئے، سوال نامے کی تیاری میں محترم حاجی یوسف بھائی بارڈولی والا صاحب بھی تھے، میرے مرشد ثانی اور استاذ مشفق حضرت مفتی احمد صاحب دامت برکاتہم نے جوابات تحریر فرمائے۔ یہ سوال جواب اصلاً گجراتی زبان میں تھے، اور گجراتی زبان میں الگ الگ رسائل کی شکل میں سالہا سال سے ہزاروں کی تعداد میں شائع ہوتے رہے، اب اُن تمام رسائل کو اردو کا جامہ پہنا کر یکجا شائع کیا جا رہا ہے۔ ترجمہ نگاری کا فریضہ مفتی طاہر

صاحب سورتی زید مجدہ اور مولوی شمعون احمد آبادی نے انجام دیا ہے۔ فجزاھما اللہ
تعالیٰ خیرا الجزاء فی الدارین۔ اللہ تعالیٰ ہم سب کو پڑھ کر عمل کی توفیق عطا فرمائے
اور اپنی رضا و خوشنودی حاصل ہونے کا ذریعہ بنائے۔ آمین

(مفتی) محمود (صاحب) بارڈولی
جامعہ اسلامیہ تعلیم الدین ڈابھیل، سملک

نوجوانوں کے لیے ایک یاد رکھنے کی بات

اکثر نوجوان کسی کے ساتھ معاشرت کے تعلقات جوڑتے ہیں تو اسے برا کام نہیں سمجھتے، حالاں کہ اجنبی عورتوں کے ساتھ معاشرت کے تعلقات قائم کرنا بہت بڑا گناہ ہے۔ اکثر چار باتیں سوچ کر انسان گناہ کرتا ہے:

(۱) گناہ کرتے وقت انسان سوچتا ہے کہ مجھے کوئی نہیں دیکھ رہا ہے، یہ بات بالکل غلط ہے، اللہ تعالیٰ انسان کو ہر جگہ ہر حالت میں دیکھ رہا ہے۔

(۲) انسان سمجھتا ہے کہ میرے گناہ کی کسی کو خبر نہیں، میں فون پر بات کروں، ٹو لیٹر لکھوں، یا اشارہ کروں، کسی کو خبر نہیں۔ قرآن میں اللہ تعالیٰ فرماتے ہیں کہ: اللہ تعالیٰ دل کے راز بھی جانتا ہے، اور اللہ کے فرشتے ہر وقت انسان کے ساتھ رہ کر اس کی ایک ایک بات لکھتے ہیں۔

(۳) انسان کے دل میں ہوتا ہے کہ کسی دریا کنارے ہوٹل کے کمرے میں یا کسی کلب میں یا گھومنے پھرنے کی کسی جگہ جب میں کوئی گناہ کرتا ہوں تب کوئی تیسرا ہمارے ساتھ نہیں ہوتا۔ قرآن میں اللہ تعالیٰ فرماتا ہے: اللہ تعالیٰ تمہارے ساتھ ہے خواہ تم کہیں بھی ہو۔

(۴) انسان گناہ کرتے وقت سوچتا ہے کہ، میرا کوئی کچھ بگاڑ نہیں سکتا۔ یاد رکھیے کہ اللہ تعالیٰ کو ہر انسان پر مکمل قدرت ہے اور وہ جب چاہے تب انسان کو پکڑ سکتا ہے۔ یاد رکھیے! ہر انسان کے تمام کاموں پر اللہ تعالیٰ نے چار گواہ رکھے ہیں، اور یہ

چاروں گواہ انسان کے ہر ہر کام کی قیامت کے دن گواہی دیں گے:

(۱) اعمال نامے، یعنی وہ دفاتر جن میں انسان کی زندگی کی ہر ہر بات اور کام درج کیا جاتا ہے۔ گنہگار قیامت کے دن ان دفاتر کو دیکھ کر گھبرا جائے گا۔
(۲) اللہ کے فرشتے۔

(۳) اعضاء بدن انسانی، اللہ تعالیٰ انسان کا منہ بند کر دیں گے اور جسم کا ہر ہر عضو اپنے ذریعے سے کیا ہوا ہر کام اللہ کے سامنے بولنے لگے گا۔
(۴) جس زمین پر رہ کر گناہ کیا ہے وہ زمین خود گواہ بنے گی۔

بھائیو! اب سوچو، انسان لوگوں کی نگاہوں سے چھپ کر کسی اجنبیہ کو فون کرے یا باتیں کرے یا کوئی اور گناہ کرے، اللہ کے چار گواہوں سے خود کو کیسے چھپا سکتا ہے؟ دنیا میں اگر کسی کو پتہ چل جائے کہ پولیس محکمے کے لوگ اُس کے فون ٹیپ کر رہے ہیں، جاسوس اُس کے پیچھے پڑے ہیں، تم کہاں جاتے ہو؟ کیا کرتے ہو؟ یہ سب نوٹ کیا جاتا ہے، تو وہ شخص کتنی احتیاط سے زندگی گزارے گا! کہ کسی سرکاری جرم میں نہ پھنس جائے۔ تو بھائیو! سوچیے! اللہ تعالیٰ کی طرف سے ایک بہت بڑا نظام ہر ایک کے ساتھ ہے، پھر وہ کیسے اللہ تعالیٰ کی نافرمانی کرے؟۔

ایک عبرت آموز واقعہ

ایک نوجوان حضرت ابراہیم بن ادہم کے پاس آیا اور کہا کہ: حضرت! گناہ کرتا ہوں، گناہ چھوٹنے بھی نہیں اور عذاب کا ڈر بھی لگتا ہے، تو کوئی ایسا راستہ بتائیے کہ گناہ بھی کروں اور عذاب بھی نہ ہو۔ اللہ والے بڑے سمجھ دار ہوتے ہیں، دھکے دینے کے بجائے پیار سے سمجھاتے ہیں، حضرت نے فرمایا: ہاں! میں تجھے راستہ بتاتا ہوں۔ وہ نوجوان

بہت خوش ہو گیا اور سننے کے موڈ میں آ گیا۔

پہلا راستہ: حضرت نے فرمایا کہ: ایسی جگہ جا کر گناہ کرو جہاں اللہ نہ دیکھتا ہو۔
نوجوان کہنے لگا: اللہ تعالیٰ تو ہر جگہ دیکھتا ہے۔

دوسرا راستہ: دنیا میں جو روزی روٹی ہے وہ اللہ پیدا کرتے ہیں، اللہ کی روزی کھانا چھوڑ دے اور اللہ سے کہہ دے کہ: میں تیری روزی کھاتا نہیں اور تیری بات مانتا نہیں۔ وہ نوجوان کہنے لگا: حضرت! کھائے بغیر تو میں زندہ کیسے رہوں گا؟۔

تیسرا راستہ: حضرت نے فرمایا کہ: یہ زمین اور آسمان اللہ کی حکومت ہے، اُس کی حکومت میں رہ کر اُس کی نافرمانی کیسے ہو سکتی ہے؟ اگر گناہ کرنا ہی ہو تو اللہ کی زمین اور آسمان چھوڑ کر کسی دوسری زمین پر چلا جا۔ وہ نوجوان کہنے لگا کہ: حضرت! یہ ممکن نہیں۔

چوتھا راستہ: حضرت نے فرمایا کہ: جب موت کا فرشتہ آئے اُس سے وقت مانگ لینا، کہ میں نے آج تک گناہ کیے ہیں مجھے توبہ کے لیے کچھ وقت دیجیے۔ وہ کہنے لگا کہ: جب وقت آ جاتا ہے تب موت کے فرشتے کسی کو ایک سیکنڈ کے لیے بھی آگے پیچھے نہیں ہونے دیتے۔

پانچواں راستہ: جب تجھے قبر میں دفن کر دیا جائے تو سوال جواب کے لیے آنے والے فرشتوں کے لیے اعلان لگا دینا: ”بغیر اجازت داخلہ منع ہے“۔ وہ نوجوان کہنے لگا: حضرت! میں فرشتوں کو کیسے روکوں؟۔

چھٹا راستہ: حضرت فرمانے لگے کہ: بھائی! ایک راستہ تجھے بتاتا ہوں، قیامت کے دن تیرے اعمال نامے جب کھلنے لگیں اور فرشتے تجھے گھسیٹ کر جہنم میں لے جانے لگیں، تو ٹوٹو جم کر کھڑا ہو جانا اور فرشتوں سے کہہ دینا کہ: میں جہنم میں نہیں جاتا۔ وہ

نوجوان کہنے لگا کہ: حضرت! میری کیا حیثیت ہے کہ میں فرشتوں کے سامنے اڑ جاؤں؟۔
 بس! تب حضرت فرمانے لگے کہ: بھائی! جب تیری کوئی حیثیت نہیں تو اتنے
 بڑے اللہ کی نافرمانی تو کس طرح کرتا ہے؟ وہ نوجوان کہنے لگا کہ: حضرت! میں سچی توبہ
 کرتا ہوں، اور آج کے بعد میں کسی نوع کا گناہ نہ کروں گا، اور اللہ تعالیٰ کی مرضی کے
 مطابق زندگی گزاروں گا۔

ساتھ ہی یہ بھی یاد رکھنا چاہیے کہ گناہوں کی سزا آخرت سے پہلے دنیا میں بھی
 شروع ہو جاتی ہے، کوئی بھی گناہ کرو پریشانی شروع ہو جاتی ہے، دل بے چین ہو جاتا ہے،
 رات کی نیند اڑ جاتی ہے، کبھی اولاد کی طرف سے، کبھی بیوی کی طرف سے، نوکر کی طرف
 سے، کاروبار میں؛ کسی نہ کسی طریقے سے ڈپریشن اور ٹینشن کی زندگی گزرتی ہے۔

ایک بزرگ فرماتے تھے: تم جتنے چاہو گناہ کر کے دیکھو، اگر اللہ نے تمہاری
 زندگی کو جہنم نہ بنا دیا تو کہنا۔ یعنی دنیا ہی میں ایسی بے چینی ہونے لگتی ہے جیسی جہنم میں۔
 جو لوگ آزاد زندگی گزارتے ہیں اور گناہ کرتے ہیں، آپ سمجھتے ہیں کہ انہیں خوشیوں والی
 زندگی نصیب ہے؛ لیکن یہ سب اوپر اوپر کا ہوتا ہے، ان کی بے چین راتیں، دل کی
 پریشانیاں ایسی ہوتی ہیں کہ وہ یا موت مانگتے ہیں یا موت کی کوشش کرتے ہیں۔ لہذا
 انسان کو ہمیشہ اللہ کی نافرمانی سے بچتے رہنا چاہیے، جوانی جیسی انمول نعمت کی قدر کر کے
 اُسے اللہ کی مرضی کے مطابق گزارنا چاہیے۔

مفتی محمود صاحب بارڈولی
 جامعہ اسلامیہ تعلیم الدین ڈابھیل سملک

بِسْمِ اللّٰهِ الرَّحْمٰنِ الرَّحِیْمِ

اسلامی منگنی

سوال: شریعت میں منگنی کسے کہتے ہیں؟ منگنی کیسی ہونی چاہیے؟ اب ہمارے علاقے میں منگنیاں بھی شادیوں جیسی ہونے لگی ہیں، بڑی بڑی دعوتیں ہوتی ہیں، مردوں اور خواتین کی حاضری ہوتی ہے، اس کا کیا حکم ہے؟

الجواب: عربی زبان میں منگنی کے لیے لفظ ”خِطْبَةُ“ استعمال ہوتا ہے، جو مخاطبت اور خطاب سے مشتق ہے، اس کا معنی ہوتا ہے: بات چیت۔ اور خاص نکاح کی بات چیت کے لیے لفظ ”خِطْبَةُ“ استعمال ہوتا ہے۔ (المرات: ۱۵۰)

”قواعد الفقہ“ میں ”التعریفات الفقہیہ“ کے تحت فرماتے ہیں: ”الخطبة بالكسر طلب المرأة للزواج“ (ص ۲۷۸) ترجمہ: نکاح کے لیے عورت کی منگنی کرنے کو خطبہ کہتے ہیں۔

حاصل اس کہ ایک فریق کی جانب سے دوسرے فریق کے سامنے نکاح کی تجویز رکھے جانے کو ”منگنی“ کہا جاتا ہے۔ جب فریق ثانی اُس تجویز کو منظور کر لیتا ہے تو منگنی کا عمل مکمل ہو جاتا ہے۔ از روئے شرع اس کی حیثیت ایک وعدے کی ہے، کسی عذر شرعی کے بغیر اُسے توڑنا گناہ ہے۔

آں حضور ﷺ کے عہد مبارک میں جیسے نکاح میں سادگی تھی، ویسے ہی منگنی میں بھی سادگی تھی، اور تب منگنی حقیقی معنوں میں منگنی تھی، کسی نوع کا لین دین یا رسم و رواج کی پابندی نہیں تھی۔

اس سے قبل ایک جواب میں تحریر کر چکا ہوں کہ: حضرت عمرؓ نے اپنی صاحبزادی حضرت حفصہ رضی اللہ عنہا کی بیوگی اور اختتامِ عدت کے بعد حضرت عثمانؓ اور حضرت ابوبکر کے سامنے اُن کے نکاح کی تجویز رکھی تھی، اُس میں کسی رسم کی پابندی نہیں کی تھی۔

حضرت علیؓ فرماتے ہیں کہ: حضرت فاطمہ رضی اللہ عنہا کے لیے پیغام لے کر میں حضور ﷺ کی خدمت میں حاضر ہوا، جب آپ کے سامنے بیٹھا تو خاموش ہو گیا، بخدا آں حضرت ﷺ کے رعب و جلال کی وجہ سے کچھ بول نہ سکا، خود آپ ﷺ نے دریافت کیا: کیسے آئے ہو؟ کیا کوئی کام ہے؟ میں خاموش رہا، تب آپ ﷺ نے فرمایا: شاید تم فاطمہ کی منگنی کرنے کے لیے آئے ہو؟ میں نے عرض کیا: جی ہاں۔ (الہدایہ و النہایہ ۳/۲۳۶) جسے بہ اذنِ خداوندی قبول فرمایا گیا۔ بس زبانی طور پر سب کچھ طے ہو گیا، نہ لوگ اکٹھا ہوئے اور نہ کوئی اہتمام ہوا۔ (ماثری سائل، ص: ۷۵)

لہذا منگنی کے لیے سب کو جمع کرنا، بڑی تعداد میں مردوں اور عورتوں کی حاضری، اُن کی دعوت وغیرہ شرعاً ضروری اور پسندیدہ نہیں؛ بلکہ خواتین کی موجودگی جن خرابیوں کو پیدا کرتی ہے وہ ظاہر و باہر ہے، اس سے بچنا ضروری ہے۔

مغنی میں لین دین

سوال: اب مغنیوں میں لین دین بہت ہی زیادہ ہونے لگا ہے، مثلاً: بڑی تعداد میں کپڑے، انگوشی، گھڑی وغیرہ لیا دیا جاتا ہے، تو اس کا کیا حکم ہے؟ ہمارے یہاں عموماً یہی ہوتا ہے کہ، اگر کسی وجہ سے مغنی ٹوٹ جائے تو مغنی میں چڑھائی ہوئی چیزیں واپس کر دی جاتی ہیں۔

الجواب: شریعت نے نکاح کے لیے تو مہر کو ضروری قرار دیا ہے؛ لیکن مغنی کے لیے لین دین کو ضروری یا مستحب نہیں بتایا ہے؛ لہذا اس موقع پر کیا جانے والا لین دین شرعاً ثابت نہیں، اس سے بچنا چاہیے؛ بلکہ جو لین دین نام و نمود کی خاطر کیا جاتا ہے وہ ناجائز اور حرام ہے۔

یہ جو آپ نے لکھا ہے کہ بہ وقت مغنی دی ہوئی اشیاء مغنی ٹوٹنے کی صورت میں واپس کر دی جاتی ہیں، دو شرطوں کے ساتھ درست ہے: ایک یہ کہ وہ چیز جوں کی توں موجود ہو، ختم نہ ہو گئی ہو۔ دوسری یہ کہ، اگر لڑکی والوں نے انکار کیا ہو تو ہی ان سے واپس لیا جائے، اور اگر انکار نہ کیا ہو تو ان سے کچھ واپس نہیں لیا جاسکتا۔ (فتاویٰ محمدیہ ۳/۲۹۲، ۲۹۳)

غرضیکہ اگر فریقین نے باہمی رضامندی سے مغنی توڑی ہو تو دونوں ایک دوسرے کی اشیاء واپس کر دیں، اور اگر انکار ایک ہی فریق کی جانب سے ہو تو انکار کرنے والے کے پاس سے واپس لی جائیں، دوسرے فریق سے نہیں۔

منگنی کے بعد لڑکی کا سلوک

سوال: منگنی کے وقت امام مسجد یا کسی عالم دین کو بلا کر دعا وغیرہ کروانا کیسا ہے؟
 (الجواب: شرعاً منگنی مکمل ہونے کے لیے یہ بھی ضروری نہیں، کوئی شخص تبرکاً کسی عالم یا بزرگ سے دعا کروائے تو کوئی حرج نہیں، اور اگر رسم و رواج کی پابندی کے طور پر ایسا کرتا ہے تو بدعت ہے۔

سوال: منگنی کے بعد لڑکی کا باہمی معاملہ بہت ہی بڑھ جاتا ہے؛ بلکہ ایسے رہنے لگ جاتے ہیں جیسے شادی ہو گئی ہو، مثلاً منگنی کے بعد خط و کتابت، فون پر بات چیت، بالمشافہ بات چیت، ملاقاتیں، ساتھ میں گھومنے جانا وغیرہ۔

نیز بعض جگہوں پر منگنی کے بعد عید وغیرہ تہواروں کے مواقع پر لڑکے کو دعوت طعام دی جاتی ہے، اور اس وقت لڑکی کے والدین اپنے ہونے والے داماد کو کپڑوں کا جوڑا ہدیہ دیتے ہیں، اور اکثر لڑکی کی ماں اپنے بننے والے داماد کے ہاتھ میں اپنے ہاتھ سے گھڑی پہناتی ہے، یا اپنے ہاتھ سے ہدیہ دیتی ہے، اور لڑکی کے والدین خود ہی لڑکے لڑکی کو خلوت کا موقعہ فراہم کرتے ہیں، اس کا کیا حکم ہے؟

(الجواب: منگنی محض وعدہ نکاح ہے، نکاح نہیں، جیسے قبل از نکاح دونوں ایک دوسرے کے لیے اجنبی ہیں، منگنی کے بعد بھی یہی حکم باقی رہتا ہے؛ لہذا منگنی کے بعد بھی لڑکا لڑکی کے لیے اور لڑکی لڑکے کے لیے حرام ہی ہے، دونوں کا باہم خط و کتابت کرنا، فون پر بات چیت کرنا، ساتھ میں گھومنے جانا اور خلوت میں ملنا؛ یہ تمام باتیں حرام اور ناجائز ہیں۔ (آپ کے مسائل اور ان کا حل ۵/۲۴)

عید اور تہوار وغیرہ کے مواقع پر دعوتِ طعام تو دی جاسکتی ہے، اور نام و نمود کے بغیر خلوصِ قلب سے کوئی ہدیہ تحفہ لڑکی کے والدین ہونے والے داماد کو دینا چاہیں تو وہ بھی دیا جاسکتا ہے؛ لیکن لڑکی کی ماں ابھی اپنے ہونے والے داماد کے لیے اِحتبیہ ہے، اُس کا لڑکے کے ساتھ مشافہتہ بات چیت کرنا، بے پردہ ملنا، گھڑی پہنانا (جس میں اُس کے بدن کو مس بھی کرنا پڑتا ہے) جائز نہیں؛ بلکہ اگر لڑکی کی ماں جوان ہو تو شادی کے بعد بھی داماد سے پردہ کرنا ضروری ہے۔ لڑکی کے والدین کا منگنی کے بعد اپنی بیٹی کو ہونے والے داماد کے ساتھ بات چیت اور خلوت کا موقعہ دینا ناجائز اور گناہ ہے، اِس سے بچنا ضروری ہے۔

سوال: بیرونی ممالک میں جو رشتے ہوتے ہیں، اُن میں منگنی کے بعد لڑکے لڑکیوں میں خط و کتابت بڑوں کی جانب سے ہی کروائی جاتی ہے، اور کہا جاتا ہے کہ: خط و کتابت کا یہ ریکارڈ برائے حصولِ ویزا ہائی کمشنر کو بتانا ضروری ہے، نیز دونوں کا ویڈیو ساتھ میں اُتارا جاتا ہے، دونوں کو شادی کے جوڑے میں دکھایا جاتا ہے؛ پھر اسی انداز کی تصاویر لی جاتی ہیں، بسا اوقات کسی ڈاڑھی والے کے جعلی نکاح پڑھانے کا ویڈیو لیا جاتا ہے۔ یہ سب کرنے کا مقصد یہ بتایا جاتا ہے کہ انٹرویو میں سہولت اور ویزا حاصل کرنے میں آسانی رہے، اِن اُمور کا حکم شرعی کیا ہے؟

الجواب: جیسا کہ اوپر بتا دیا: منگنی کے بعد بھی لڑکا لڑکی ایک دوسرے کے لیے اجنبی اور حرام ہی رہتے ہیں، تو پھر دونوں میں باہمی خط و کتابت جاری کروانا کیوں کر جائز ہو سکتا ہے؟ اگر ویزا کے لیے یہ سب ضروری ہے تو دونوں کا نکاح پڑھا دیا جائے، اِس کے بعد خط و کتابت کروائی جائے۔ جاننے والے سمجھ سکتے ہیں کہ یہ بھی محض ایک بہانہ ہے، بسا اوقات خط و کتابت کی نقول پیش کرنے کے بعد بھی ویزا نہیں ملتا، اور بعض

اوقات ان کے بغیر بھی ویزا مل جاتا ہے۔ جو حقیقت واقعہ ہو وہ پیش کر دی جائے اور نتیجہ پر راضی رہا جائے، اللہ تعالیٰ کی نافرمانی کر کے حاصل کردہ ویزا دین و دنیا میں کتنا سودمند ہو سکتا ہے، یہ ایک مؤمن کے لیے قابلِ غور ہے:

اے طاہرِ لاہوتی! اُس رزق سے موت اچھی	جس رزق سے آتی ہو پرواز میں کوتاہی
--------------------------------------	-----------------------------------

جب خط و کتابت کی اجازت نہیں، تو پھر ویڈیو کیسٹ کے ذریعے تصاویر تیار کرنے کی اجازت کیسے ہو سکتی ہے؟ تصویر کھینچنا اور کھینچوانا حرام اور گناہ ہے۔ حدیث پاک میں اس پر وعید شدید وارد ہوئی ہے۔ اور جعلی طور پر ڈاڑھی والی شخصیت کو نکاح پڑھاتے بتانا تو دھوکہ بازی اور فریب، نیز جھوٹ بھی ہے۔ اور ان جھوٹی تقریبات کا انجام یہ آئے گا کہ سچے حقائق پر سے بھی اعتماد اٹھ جائے گا، یہ نتیجہ ہے دین سے دوری اور دنیا کی اندھی محبت کا۔ اللہ تعالیٰ ہر مسلمان کو اس سے محفوظ رکھے۔

مصنوعی نکاح

سوال: ویزا میں آسانی کے لیے مصنوعی نکاح کیا جاتا ہے، مثلاً نکاح کے سرٹیفکٹ پر، یا کسی چھوٹے دیہات میں جا کر جماعت (برادری) کا نکاح سرٹیفکٹ لاکر اُس پر لڑکے کی دستخطیں لی جاتی ہیں؛ نیز گواہوں اور نکاح پڑھانے والے کی جعلی دستخط وغیرہ کرائی جاتی ہے، تو اس کا کیا حکم ہے؟ نیز سول میریج کروانا، اور اُسے عارضی نکاح سمجھنا، اور ویزا نہ ملنے پر بیرون سے آئے ہوئے شخص کا واپس چلے جانا، اور نکاح کے متعلق وضاحت نہ ہونا وغیرہ۔ کیا اس طرح مصنوعی نکاح یا سول میریج کروانا شرعاً درست ہے؟ اس کا کیا حکم ہے؟ بعض جگہوں پر نہ بناوٹی نکاح کیا جاتا ہے نہ سول میریج؛ بلکہ ہونے والے شوہر کے نام سے لڑکی کا پاسپورٹ بنوا کر ویزا کی کارروائی شروع کر دی جاتی ہے، اس کا کیا حکم ہے؟

(الجواب): جعلی نکاح میں اگر ایک ہی مجلس میں گواہوں کی موجودگی میں لڑکے اور لڑکی سے ایجاب و قبول کے الفاظ (مثلاً لڑکی کہے: میں نے اپنی ذات فلاں کے نکاح میں دی، اور لڑکا کہے: میں نے اپنے نکاح میں قبول کی) کہلوائے گئے ہیں، تو حقیقتہً نکاح ہو گیا، اور دونوں ایک دوسرے کے میاں بیوی بن گئے، اب جب تک وہ لڑکا طلاق نہ دے یا کسی ایک کا انتقال نہ ہو، تب تک نکاح باقی سمجھا جائے گا، اور اگر مذکورہ بالا طریقے سے ایک مجلس میں گواہوں کی موجودگی میں ایجاب و قبول کے الفاظ نہ کہلوائے گئے ہوں، صرف نکاح کے سرٹیفکٹ پر اُن کی اور گواہوں وغیرہ کی جعلی دستخطیں ہی کروائی گئی ہوں، تو

ایسا کرنے سے نکاح تو نہیں ہوتا؛ لیکن ایسا کرنا بوجہ فریب اور جھوٹی کارروائی ہونے کے ناجائز اور حرام کہا جائے گا، اس سے بچنا ضروری ہے۔

سول میرٹج میں اگر حسب مذکورہ بالا کورٹ میں لڑکا لڑکی ایجاب و قبول کے الفاظ نج کے سامنے بولتے ہیں، اور اُس مجلس میں دو مسلمان مرد، یا ایک مسلمان مرد اور دو مسلمان عورتیں موجود ہیں جو لڑکے اور لڑکی کے ایجاب و قبول کو سن رہے ہیں، تو نکاح منعقد ہو جائے گا، اور دونوں ایک دوسرے کے میاں بیوی شمار ہوں گے۔ اس صورت میں جب تک لڑکا طلاق نہ دے، یا دونوں میں سے کسی ایک کی موت نہ ہو، تب تک نکاح باقی رہے گا۔ لہذا بیرون سے آئے ہوئے شخص کا اُس سے متعلق وضاحت کیے بغیر واپس چلا جانا صحیح نہیں، اس کی وجہ سے بہت سے مفاسد پیدا ہوتے ہیں، مثلاً: لڑکا جب تک طلاق نہ دے اور عدت پوری نہ ہو جائے تب تک لڑکی کسی اور کے ساتھ نکاح نہیں کر سکتی، اور اگر کرے گی تو وہ نکاح منعقد نہیں ہوگا؛ بلکہ وہ پہلے شوہر ہی کے نکاح میں ہے، جو اولاد ہوگی وہ پہلے شوہر کی شمار ہوگی۔ اسی طرح اگر لڑکے کے طلاق دینے سے پہلے کوئی ایک مرجائے تو زندہ رہنے والے کو مرنے والے کے مال میں بہ حیثیت شوہر یا بیوی حق میراث حاصل ہوگا۔

جب تک نکاح نہ ہو تب تک دونوں ایک دوسرے کے لیے اجنبی ہی ہیں؛ لہذا نکاح ہوئے بغیر لڑکی کے پاسپورٹ اور ویزا کی کارروائی ہونے والے شوہر کے نام سے نہیں کرنی چاہیے، اگرچہ ایسا کرنے سے نکاح منعقد نہیں ہو جاتا۔ فقط واللہ تعالیٰ اعلم۔

کتبہ: العبد احمد خان پوری عفی عنہ

۱۴۱۷/۴/۲ھ

شریک حیات کا انتخاب

سوال: ہمارے یہاں جب لڑکا یا لڑکی جوان ہوتے ہیں تب ماں باپ شادی کی فکر کرتے ہیں، اکثر و بیشتر والدین اور لڑکا لڑکی بھی مال داری، خوب صورتی اور فیشن وغیرہ امور مد نظر رکھ کر انتخاب کرتے ہیں۔ تو شادی کے لیے مال و جمال اور حسب و خاندان وغیرہ امور کا مد نظر رکھنا والدین کے لیے کیسا ہے؟

الجواب: نکاح کے لیے لڑکے یا لڑکی کے انتخاب کے لیے کیا معیار ہونا چاہیے؟ اسلام نے اس سلسلے میں بہت واضح ہدایات دی ہیں، اور وہ معیار سامنے رکھا جس سے نکاح کے فوائد اور مقاصد کے حصول میں مدد ملے، اور زوجین کی زندگی خوش گوار سے خوش گوار تر بن جائے، ایک دوسرے کے حقیقی رفیق اور خیر خواہ بنیں۔ ان مقاصد کا حاصل ہونا نہ ہونا زیادہ تر؛ بلکہ تمام تر عورت کے مزاج اور اُس کے اوصاف پر موقوف ہے، اگر وہ اُن خوبیوں اور اوصاف سے آراستہ ہے جو اچھی زندگی گزارنے کے لیے ضروری ہیں، تو دونوں کی زندگی خوش گوار، قابلِ رشک اور اُن کی دنیا بھی جنت کا نمونہ بن جاتی ہے۔ یہی وجہ ہے کہ احادیث میں اچھی عورت کو دنیا کی بہترین نعمت قرار دیا گیا:

”إنما الدنيا متاع، وليس من متاع الدنيا أفضل من المرأة الصالحة“: پوری دنیا بس وقتی نفع پہنچانے والی چیز ہے، اور دنیا کی نفع بخش چیزوں میں نیک اور اچھی عورت سے زیادہ بہتر کوئی چیز نہیں ہے۔ (ابن ماجہ، ص: ۱۳۳)

ایک اور موقع پر اچھی عورت کے اوصاف ذرا تفصیل سے بیان کرتے ہوئے

رسول اللہ ﷺ نے اُسے سب سے زیادہ فائدہ پہنچانے والی نعمت فرمایا: مَا اسْتَفَادَ الْمُؤْمِنُ بَعْدَ تَقْوَى اللَّهِ خَيْرًا لَّهٗ مِنْ زَوْجَةٍ صَالِحَةٍ، إِنْ أَمَرَهَا أَطَاعَتْهُ، وَإِنْ نَظَرَ إِلَيْهَا سَرَتْهُ، وَإِنْ أَقْسَمَ عَلَيْهَا أَبْرَتْهُ، وَإِنْ غَابَ عَنْهَا نَصَحَتْهُ فِي نَفْسِهَا وَمَالِهَا. (مسئکہ ص: ۲۶۸- ابن ماجہ ص: ۱۳۵) مومن کو تقویٰ کے بعد سب سے زیادہ اچھی بیوی سے فائدہ پہنچتا ہے، (اور اچھی بیوی کے اوصاف یہ ہیں:) جو شوہر کے حکم کی فوراً تعمیل کرتی، شوہر کو اُس کی طرف دیکھ کر خوشی حاصل ہوتی، اُس پر اعتماد کرتے ہوئے قسم کھالے تو وہ اُسے پورا کر دیتی، نیز شوہر کی عدم موجودگی میں اُس کے مال کو ضائع نہیں کرتی اور اپنی ذات سے بھی اُسے کسی طرح کا رنج نہ پہنچنے دیتی ہو۔

عام طور پر انسان اپنی کوتاہ اندیشی اور جذبات سے مغلوبیت کی بنا پر حسن صورت کو حسن سیرت پر ترجیح دیتا، اور ایسی عورت سے نکاح کرنے کا زیادہ خواہش مند نظر آتا ہے جو شکل و صورت میں ممتاز ہو، حالاں کہ یہ بہت جلد متغیر؛ بلکہ زائل ہو جانے والا وصف ہے، اور زائل نہ ہو تب بھی اُس کا فائدہ بہت محدود اور وقتی ہوتا ہے؛ اس لیے عقل و دانش اور دُور بینی کا تقاضہ یہ نہیں کہ بس شکل و صورت پر ایسی نظر ہو کہ باقی دوسرے اوصاف کی اہمیت نہ رہ جائے، شارعِ علیہ السلام نے اس بارے میں بھی کس قدر بلیغ انداز میں رہنمائی فرمائی ہے: ”تَنكِحُ الْمَرْأَةَ لِأَرْبَعٍ: لِمَالِهَا، وَلِحَسْبِهَا، وَجَمَالِهَا، فَظَفَرُ بَذَاتِ الدِّينِ“ (بخاری ۷۶۲/۲) عورت سے نکاح کرنے کی رغبت (عموماً) چار چیزوں کی بنا پر ہوتی ہے: دولت، خاندان، وجاہت، خوبصورتی (اور دین داری) تم دین دار عورت سے نکاح کرنے میں کامیاب ہو جاؤ۔ یعنی دین دار عورت سے نکاح کرو یہی بڑی کامیابی ہے۔

حدیث ہالہ سے معلوم ہوا کہ سب سے زیادہ قابل ترجیح وصف دین داری ہے، جس شخص کو دین دار بیوی مل جائے وہ بڑا خوش نصیب اور اُس کی زندگی کامیاب ہے؛ کیوں کہ حقیقی دین داری عورت کو تمام حقوق ادا کرنے، برائیوں سے بچنے اور ہر قسم کی خیر خواہی پر آمادہ کرے گی، جس کا نتیجہ یہ ہوگا کہ وہ شوہر کی اطاعت، اپنی عصمت کی حفاظت، مال و متاع کی نگرانی، خرچ میں کفایت شعاری، اولاد کی تربیت اور شوہر کی خیر خواہی وغیرہ تمام کام بہ احسن اُسلوب انجام دے گی۔ خلاصہ یہ کہ وہ اُن تمام خوبیوں کی حامل ہوگی جو ایک بہترین رفیقہ حیات میں مطلوب ہوتی ہیں، ان ہی اوصاف کی بنا پر (عربوں میں) قریش کی نیک عورتوں کو آں حضرت ﷺ نے بہترین خواتین قرار دیا ہے: ”خیر نساء رکبن الابل صالح نساء قریش أحناه علی ولدنی صغره وأرعاه علی زوج فی ذلک یدہ“ (بخاری ۲/۷۶۰): عربوں میں سب سے بہتر قریش کی نیک عورتیں ہیں، کہ وہ بچوں پر نہایت شفیق (اُن کی پرورش کرنے میں بہت مستعد) اور شوہر کے مال اور ذاتی املاک کی بہت دیکھ بھال کرتی ہیں۔

ایک موقع پر وعظ و نصیحت کے انداز میں عورتوں کو پسندیدہ اوصاف اپنانے کی اس طرح اہمیت بتائی: ”المرأة إذا صلت خمسها وصامت شهرها وأحصنت فرجها و أطاعت بعلها، فلتدخل من أي أبواب الجنة شاءت“ (مشکوٰۃ ص: ۲۸۱) عورت جب کہ پانچوں وقت کی نماز پڑھتی ہو، پورے رمضان کے روزے رکھتی ہو، شرمگاہ کی حفاظت اور شوہر کی فرماں برداری کرتی ہو، تو وہ جنت کے دروازوں میں سے جس دروازے سے بھی چاہے داخل ہو جائے۔

ایک مرتبہ آں حضرت ﷺ سے معلوم کیا گیا کہ: بہترین بیوی کونسی ہوتی ہے؟

آپ ﷺ نے فرمایا: ”التی تسره إذا نظر، وتطبعه إذا أمر، ولا تخالفه في نفسها ولا في ما له بما يكره“ (مسکوٰۃ، ص ۲۸۳) جسے دیکھ کر شوہر کو خوشی ہو، شوہر کے ہر حکم کی تعمیل کرے، اور اپنی ذات اور شوہر کے مال میں کوئی کام ایسا نہ کرے جو شوہر کو ناپسند ہو۔

جس طرح بیوی کے انتخاب میں دین داری کو ترجیحی وصف قرار دیا گیا ہے، اسی طرح شوہر کا بھی یہی وصف لائق ترجیح بتایا گیا ہے؛ کیوں کہ دین داری اور خدا کا خوف اُس کو بیوی کے حقوق ادا کرنے پر جس درجہ آمادہ کر سکتا ہے دوسری کوئی چیز نہیں کر سکتی۔ بیوی کو شادی کے بعد اصل شکایت شوہر سے یہی ہوتی ہے کہ وہ زیادتی کرتا اور اُس کے حقوق پوری طرح ادا نہیں کرتا ہے؛ اس لیے جس کا شوہر تمام حقوق ادا کرتا ہو وہ خوش نصیب، اور اُس کی زندگی کامیاب اور قابلِ رشک خیال کی جاتی ہے، اور ایسا شخص بہترین شوہر سمجھا اور کہا جاتا ہے۔

اس موقع پر جلیل القدر تابعی حضرت حسن بصریؒ کا ایک نہایت حکیمانہ مشورہ نقل کر دینا مناسب؛ بلکہ ضروری معلوم ہو رہا ہے، جسے ملا علی قاریؒ نے ”مرقاۃ المفاتیح“ میں نقل کیا ہے:

تابعی جلیل حضرت حسن بصریؒ کے پاس ایک شخص نے آکر کہا: حضرت! میری لڑکی کے لیے مختلف لوگوں کی طرف سے پیغامات آرہے ہیں، آپ سے مشورے کا طالب ہوں کہ کس شخص سے اُس کا نکاح کروں؟ موصوف نے فرمایا: بس ایسے شخص سے نکاح کرنا جو اللہ سے ڈرتا ہو، پھر یہ حکمت بیان فرمائی: فإِنَّهُ إِنْ أَحْبَبَهَا أَكْرَمَهَا وَإِنْ أَبْغَضَهَا أَسَمَ بِظُلْمِهَا. (مرقات ۱۰۳/۲) کیوں کہ اگر وہ اُسے پسند کرے گا تب تو قدر کرے ہی گا، ناپسند کرنے کی صورت میں بھی ظلم نہیں کرے گا۔

اصل مسئلہ ناپسند ہونے یا توافق طبع نہ ہونے کی صورت میں پیدا ہوتا ہے، اور اس کا امکان بہر حال رہتا ہے کہ کسی وقت بھی ایسی صورت پیش آجائے، دین دار شوہر ایسی حالت میں بھی دل آزاری نہیں کرے گا اور ظلم نہیں ڈھائے گا، اس کے برخلاف خدا کا خوف اُس میں نہیں ہے تو اُسے زیادتی کرنے اور ستانے سے کوئی چیز نہیں روک سکتی۔

نبی اکرم ﷺ نے دین داری کو ترجیحی وصف بتانے کے ساتھ بعض دوسرے اوصاف کی قباحتیں بھی بیان فرمائی ہیں، مثلاً فرمایا: لا تتزوجوا النساء لحسنهن فعسى حسنهن أن يردبهن، ولا تتزوجوا النساء لمالهن فعسى أموالهن أن تطغيهن، ولكن تزوجوهن على الدين. (ابن ماجہ، ص ۱۳۵) محض خوب صورتی کی وجہ سے کسی عورت سے نکاح نہ کرنا؛ کیوں کہ ہو سکتا ہے کہ حسن اُس کے لیے تباہی و بگاڑ کا ذریعہ بن جائے، محض مال و دولت کی وجہ سے بھی نکاح نہ کرنا؛ کیوں کہ مال سے عموماً سرکشی آجاتی ہے، (کیوں کہ مال دار بیوی نادار شوہر کی اطاعت کرنے کے بجائے اکثر اُسے اپنا خادم سمجھنے لگ جاتی ہے) بس دین داری کی بنا پر شادی کرو۔

ایک اور حدیث کے اندر دوسرے انداز میں مال و جاہ کی مضرتیں بتائی گئی ہیں:

من تزوج لعزها لم يزدہ إلا ذلاً، ومن تزوجها لمالها لم يزدہ إلا فقراً، ومن تزوجها لحسبها لم يزدہ إلا دناءة، ومن تزوج امرأة لم يردبها إلا أن يفض بصره ويحصن فرجه أو يصل رحمه بآرك الله له فيها وبارك لها فيه. (رواہ الطبرانی فی

الوسط، فتح القدیر ۵/۲)

جو شخص عزت کے حصول کے لیے کسی عورت سے نکاح کرے گا اُس کی ذلت میں اضافہ ہوگا۔ جو شخص صرف مال کی بنا پر شادی کرے گا اُس کے فقر میں اضافہ ہوگا۔

اور جو خاندانی شرافت کی بنا پر کسی عورت سے نکاح کرے گا (اور مقصد یہ ہو کہ اُسے بھی لوگ شریف سمجھنے لگ جائیں) اُس کی عزت بڑھے گی نہیں، گھٹے گی۔ ہاں! جس شخص کا نکاح کرنے سے مقصد یہ ہو کہ اُس کی زندگی پاکیزہ ہو جائے، یا وہ رشتے داروں کے ساتھ اچھا سلوک کر سکے، تو ایسا نکاح دونوں کے واسطے باعثِ خیر و برکت ہوگا۔

ان ہدایات کے ساتھ شارعِ علیہ السلام نے ایک نہایت قابلِ غور اور ہر ہوش مند کو چونکا دینے والی، یہ آگاہی بھی دی ہے:

إذا خطب إليكم من ترضون دينه وخلقه فزوجوه، إلا تفعلوا تكن فتنة في الأرض وفساد عريض. (ترمذی ۱۴۸۱)

جب کسی ایسے شخص کی طرف سے پیغام آجائے جس کے اخلاق و دین سے تم مطمئن ہو، تو (فوراً) شادی کر دو؛ ورنہ زمین کے اندر عظیم فتنہ و فساد برپا ہوگا۔

ان تمام ہدایات، خاص طور پر آخری ہدایت کی پابندی کرنے اور اُن پر عمل کرنے کا نتیجہ دنیا میں بھی نہایت خوش گوار اور اطمینان کی زندگی میسر آنے کی شکل میں ظاہر ہوگا؛ کیوں کہ عورت و مرد - خاص طور پر عورت - کی جن خوبیوں کی بنا پر نکاح کرنا پسندیدہ قرار دیا گیا ہے اُن کا قدرتی نتیجہ ہوگا۔ علاوہ ازیں غیر جانب دارانہ طور پر غور و فکر کے بعد یہ حقیقت سامنے آئے گی کہ، جن صفات کو اس بارے میں مطلوب قرار دیا گیا ہے اُن سے زیادہ بہتر صفات کا پتہ چلانے میں عقلِ انسانی مشکل ہی سے کامیاب ہو سکے گی، اور مال و جاہ والوں کے پیام کی اُمید میں لڑکیوں کی شادی نہ کرنے سے جو جو فساد پھیل سکتے یا پھیلتے ہیں اُن کا انکار آج کسی باخبر کے لیے ممکن ہی نہیں رہا۔ (ساحری مسائل ص: ۵۸۲-۵۸۳)

بیرون میں منگنی کا انتظار کرنا

مولانا: ساتھ ہی آج اپنے کجرات، خصوصاً جنوبی کجرات میں حالت یہ ہے کہ، بیرون ممالک سے پیغامات آنے کا انتظار کیا جاتا ہے، اور بہت سی جگہوں پر ایسا کرنے میں لڑکے اور لڑکی کی عمر بہت بڑی ہو جاتی ہے، جس کی وجہ سے بہت سی برائیاں وجود میں آتی ہیں، یہ کیسا ہے؟

(الجواب): حدیث پاک میں ہے: حضرت علی رضی اللہ عنہ سے روایت ہے کہ: نبی کریم ﷺ نے ارشاد فرمایا: اے علی! تین چیزوں میں دیر نہ کی جائے: (۱) نماز جب اُس کا وقت ہو جائے (۲) جنازہ جب آجائے (۳) بے نکاح شخص (مرد ہو یا عورت) جب اُس کا جوڑا مل جائے۔ (مسند احمد: ۱۱) جواب نمبر ایک میں لڑکے لڑکی کے انتخاب کے معاملے میں شریعت کا بیان کردہ معیار مفصل ذکر کر دیا ہے؛ لہذا اولیاء کی ذمہ داری ہے کہ، جب لڑکا لڑکی نکاح کی عمر کو پہنچ جائیں فوراً ہی اُن کے لیے مناسب جوڑا پسند کر کے جلدی سے اُن کا نکاح کر کے اپنی ذمہ داری سے سبکدوش ہو جائیں، اور لڑکے اور لڑکی کے لیے بھی باعفت و عصمت پاکیزہ زندگی گزارنے کی راہ ہموار کر دیں۔

مالی حیثیت اتنی ہے کہ مہر ادا کر کے عورت کا نان نفقہ برداشت کر سکتا ہے، اور نکاح نہ کرنے کی صورت میں زنا میں مبتلا ہونے کا یقین ہے تو ایسی صورت میں نکاح کرنا واجب اور ضروری ہے۔ (۲۸۲/۱۵۷)

بیرون ممالک کے پیغام کا انتظار کر کے لڑکے اور لڑکی کے نکاح میں تاخیر کر کے

انھیں بدکاری کی جانب دھکیلنا، والدین و اولیاء کے لیے سخت گناہ ہے، اس طرح تاخیر کرنے کی وجہ سے جتنے گناہ اور بدیاں وجود میں آئیں گی، اُن کی پوری ذمّے داری بڑوں کی ہے۔

ہر مومن کے ایمان کا ایک جزء تقدیر پر ایمان بھی ہے، اس کے بغیر کوئی مومن نہیں ہوتا، حضرت نبی کریم ﷺ فرماتے ہیں: جب بچے کو رحم مادر میں چار ماہ گزر جاتے ہیں تب اللہ تعالیٰ ایک فرشتہ بھیجتے ہیں جو اُس کا عمل، عمر، روزی اور نیک بخت ہے یا بد بخت لکھ دیتا ہے، اس کے بعد بچے میں رُوح پھونکی جاتی ہے؛ لہذا اُس کی قسمت کا فیصلہ ہو چکا ہے، روزی کی فکر کر کے اُس کی زندگی کو عذاب بنادینا دانش مندی نہیں ہے۔ اور کیا بیرون بھیجا جانے والا ہر لڑکا لڑکی خوش ہی ہوتے ہیں؟ جب ایسا نہیں ہے؛ بلکہ تجزّ بہ تو کچھ اور ہی کہہ رہا ہے، تو پھر ایک موہوم اُمید پر نظر رکھ کر یقینی اور حقیقی نقصانات مول لینا دنیوی نقطہ نظر سے بھی حماقت ہے۔

نو سے نکاح

مراد: آج کا دور جسے نیا اور ترقی کا زمانہ کہا جاتا ہے، آج کے لڑکے لڑکیاں شادی کے سلسلے میں اپنے بڑوں سے مشورہ کرنے یا اُن کی پسند معلوم کرنے کو قدامت سمجھنے لگے ہیں، اور شریک حیات کا انتخاب خود ہی کرنے لگے ہیں، اور اُس کے لیے پیار، محبت، خفیہ تعلقات اور خفیہ خط و کتابت وغیرہ کا سہارا لیا جاتا ہے، تو کیا اس طرح انتخاب کرنا اور والدین کو نظر انداز کر دینا صحیح ہے؟

بہت سے نوجوان بھائی بہن یہ کہتے ہیں کہ: زندگی ہمیں گزارنی ہے، اس میں بڑوں کی دخل اندازی کیا معنی رکھتی ہے؟ بعض مقامات پر یہ بھی دیکھا گیا ہے کہ، بہت سے والدین۔ جو خود کو ماڈرن کہلواتے ہیں۔ اپنے لڑکے لڑکی کو رشتہ پسند کرنے کے معاملہ میں آزادی دے دیتے ہیں، اور اس میں خاص طور پر لُؤ (Love) وغیرہ تدبیریں اپنانے کے معاملے میں چشم پوشی بھی کرتے ہیں، اس سلسلے میں رہنمائی فرمائیے گا؟

(الجواب: اللہ تعالیٰ نے اس کائنات کی تخلیق فرما کر انسان کو یہاں بسایا، اور خدائی فیصلہ ہے کہ تا قیام قیامت یہ انسانی مخلوق دنیا میں آباد رہے، اور اُس کے لیے تولد و متاع کا سلسلہ جاری رہنا ضروری ہے۔ دیگر مخلوقات کے مقابلے میں اللہ تعالیٰ نے انسان کو ایک خصوصیت عطا فرمائی ہے کہ، اُسے اپنی زندگی گزارنے کے معاملے میں آزاد و مختار نہیں چھوڑا؛ بلکہ ایک قانون بہ شکل شریعت نازل فرما کر اُسے اُس کا پابند بنایا ہے، اسی وجہ سے اپنے جنسی جذبات و خواہشات کی تکمیل کے لیے بھی اُسے دوسرے جانوروں کی طرح اپنی مرضی و منشا کے مطابق معاملہ کرنے کی اجازت نہیں؛ بلکہ ایک مکمل معاشرتی

ڈھانچہ قائم فرمایا۔ اور اسی معاشرتی ڈھانچے کے ایک جُود کے طور پر نکاح سے متعلق جملہ پہلوؤں پر مشتمل محیط احکامات دیے، اُس میں ایک شعبہ حقوق کا بھی رکھا ہے، اس میں والدین کے حقوق، اولاد کے حقوق، شوہر کے حقوق، بیوی کے حقوق، دوسرے رشتے داروں (دادا، دادی، نانا، نانی، بھائی، بہن وغیرہ) کے حقوق، اور پڑوسیوں کے حقوق وغیرہ وغیرہ ہیں، اور ہر ایک پر دوسروں کے جو حقوق ہیں اُن کی ادائیگی سے بھی انھیں واقف کیا، یہاں تک کہ اگر ایک فریق نے دوسرے فریق کے حقوق کی ادائیگی میں کوتاہی کی ہو، بالکل ادا ہی نہ کیے ہوں، تب بھی دوسرے فریق کو اس بات کی اجازت نہیں دی کہ وہ فریق اول کی حق تلفی کرے، اور فطری طور پر باہم جذبات و محبت کے وہ تعلق پیدا فرمادے کہ خود بہ خود ہی وہ بھی دوسرے کے حقوق کی ادائیگی کے لیے آمادہ ہو جائے، مثلاً ماں باپ کے دلوں میں اولاد کی، اور اولاد کے دلوں میں ماں باپ کی ایسی محبت، لاڈ پیار بھردیا کہ دونوں فطرۃً ہی ایک دوسرے کے حقوق ادا کرتے رہیں، اور پھر شرعی احکامات کے ذریعے اس ادائیگی کو مزید تقویت پہنچائی۔

قرآن پاک میں کئی مقامات پر اللہ تعالیٰ نے اپنی عبادت اور اپنے حقوق کے ساتھ ہی والدین کے حقوق کو ذکر فرمایا، جس میں اس طرف بھی اشارہ ہے کہ حقیقت اور اصل کے اعتبار سے تو سارے احسانات و انعامات اللہ تعالیٰ ہی کی طرف سے ہیں؛ لیکن ظاہری اسباب کے اعتبار سے دیکھا جائے تو اللہ تعالیٰ کے بعد سب سے زیادہ احسانات انسان پر اُس کے والدین کے ہیں؛ کیوں کہ عام اسباب میں وہی اُس کے وجود کا سبب ہیں، اور آفرینش سے لے کر اُس کے جوان ہونے تک جتنے کٹھن مراحل ہیں اُن سب میں بہ ظاہر اسباب ماں باپ ہی اُس کے وجود اور پھر اُس کے بقاء و ارتقاء کے ضامن

ہیں۔ (معارف القرآن ۲/۴۰۹)

رسول کریم ﷺ کے ارشادات میں جس طرح والدین کی اطاعت اور اُن کے ساتھ حسن سلوک کی تاکیدات وارد ہیں، اسی طرح اُس کے بے انتہا فضائل اور درجات ثواب بھی مذکور ہیں۔ (معارف القرآن ۲/۴۱۰)

نکاح صرف دو افراد کے باہمی تعلق کا نام نہیں؛ بلکہ دو خاندانوں کے باہمی تعلقات، معاشرے میں اُن کی عزت و وقار، اولاد کی کفالت و تربیت اور ایک نئے تشکیل پانے والے خاندان کے مستقبل کے معاملات اس نکاح سے وابستہ ہیں، اور اصول یہ ہے کہ کسی فیصلے سے جتنے لوگ بھی متاثر ہوتے ہوں، فیصلہ کرتے وقت اُن سب کے مفادات کا لحاظ رکھنا ضروری ہوتا ہے۔ (بینات، مفرغ ۳۱ھ۔ ص ۱۰)

نکاح کے نتیجے کے طور پر شوہر کے ماں باپ وغیرہ بیوی کے لیے اور بیوی کے ماں باپ، شوہر کے لیے کیا اجنبی ہی رہتے ہیں؟ خود اسلام نے بھی زوجین میں سے ہر ایک کے اصول (ماں، باپ، دادا، دادی، نانا، نانی وغیرہ) اور فروع (بیٹا بیٹی، پوتا پوتی وغیرہ) کو دوسرے کے لیے اصول و فروع شمار کیے ہیں، اور اسی لیے اُن سے نکاح حرام قرار دیا ہے، جس کا مطلب یہ ہوا کہ دونوں ایک دوسرے کے خاندان کا فرد بن جاتے ہیں۔ تو کیا لڑکا اور لڑکی نکاح کے ذریعے سے جس شخص کو اپنے خاندان کی فردیت دلا رہے ہیں، اُس شخص کے بارے میں اپنی رائے ظاہر کرنے کا خاندان کے بڑوں کو حق نہ ہونا چاہیے؟ آج کل نوجوانوں میں یہ خیال عام ہوتا جا رہا ہے کہ، نکاح دو شخصیتوں کا ذاتی معاملہ ہے اُس میں بڑوں کو سرمارنے کی کیا ضرورت ہے؟ یہ سوچ چاہے ہمارے معاشرے کے لیے نئی سمجھی جائے، لیکن مغربی ممالک میں یہ سوچ بہت پہلے عام ہو چکی

ہے، اور وہاں کے بڑوں نے نوجوانوں کے اس خیال کے سامنے ہتھیار ڈال کر اُن کو اس معاملے میں کھلی چھوٹ اور آزادی دے دی، اس کا انجام کیا ہوا؟ اس عنوان پر بحث کرتے ہوئے علامہ زاہد الراشدی مدظلہ تحریر فرماتے ہیں:

ویسٹرن سویلائزیشن نے اسی مقام پر دھوکا کھایا ہے کہ، مغربی دانشوروں نے فرد کی آزادی اور عورت کے حقوق کے پُر فریب عنوان کے ساتھ نکاح کو دو افراد کا معاملہ قرار دے کر اُس کے باقی لوازمات و نتائج کو نظر انداز کر دیا، جس کا نتیجہ یہ ہے کہ آج مغربی معاشرہ خاندانی زندگی کے نظام اور رشتوں کے تقدُّس سے محروم ہو چکا ہے، اور مغرب کا فیملی سسٹم اُتار کی کی آخری حدوں کو چھو رہا ہے، جس کا ذکر چوٹی کے مغربی دانشوروں کی زبانوں پر انتہائی حسرت کے انداز میں ہونے لگا ہے۔

اس سلسلے میں ریاست ہائے متحدہ امریکہ کی خاتون اول مس ہلیری، بیل کلنٹن کے دورہ پاکستان کے موقع پر شائع ہونے والی اس خبر کا حوالہ دینا ضروری سمجھتا ہوں کہ:

امریکی خاتون اول مس ہلیری کلنٹن اسلام آباد کالج فار گرلز کی اساتذہ اور طالبات کے ساتھ گھل مل گئیں، اور اُن سے ایک گھنٹے سے زیادہ بے تکلفانہ گفتگو کی، ہلیری کلنٹن نے طالبات سے اُن کے مسائل دریافت کیے، طالبات نے دوستانہ انداز میں کلنٹن کی اہلیہ کو سب مسائل بتائے، فورتحہ اِیر کی طالبہ نانکہ خالد نے امریکی خاتون اول سے پوچھا کہ: امریکی طالبات کا بنیادی مسئلہ کیا ہے؟ اس پر امریکہ کی خاتون اول نے کھل کر گفتگو شروع کی، اُنھوں نے کہا کہ: پاکستان کی طالبات کا مسئلہ تعلیم کی مناسب سہولیات کا فقدان ہے، تعلیمی اداروں میں فنڈز کی کمی کا مسئلہ ہے؛ مگر امریکہ میں ہمارا سب سے بڑا مسئلہ یہ ہے

کہ وہاں بغیر شادی کے طالبات اور لڑکیاں حاملہ بن جاتی ہیں، اس طرح بے چاری لڑکی ساری عمر بچے کو پالنے کی ذمہ داری نبھاتی ہے۔ ایک دوسری طالبہ وجیہہ جاوید نے کہا کہ: اس مسئلے کا حل کیا ہے؟ اس پر بلیری کلنٹن نے کہا کہ: اس مسئلے کا حل یہ ہے کہ نو جوان لڑکے لڑکیوں کو۔ خواہ عیسائی ہوں یا مسلمان۔ اپنے مذہب اور معاشرتی اقدار سے بغاوت نہیں کرنی چاہیے، مذہبی و سماجی روایات اور اصولوں کے مطابق شادی کے بندھن میں بندھنا چاہیے، اپنی اور اپنے والدین کی عزت و آبرو اور سکون کو غارت نہیں کرنا چاہیے۔ مسز بلیری کلنٹن نے کہا کہ: وہ اسلام اور عیسائیت کی شادی کے خلاف نہیں ہیں۔ انھوں نے کہا کہ: پاکستان میں مذہبی روایات کا احترام کرتے ہوئے شادی ہوتی ہے؛ اس لیے یہاں لڑکیوں کے مسائل کم ہیں۔ (جنگ ۱۱، ۲۸ مارچ ۱۹۵۵ء)

..... یہ کوئی دانش مندی کی بات نہیں ہوگی کہ مغرب جس دلدل سے واپسی کے راستے تلاش کر رہا ہے، ہم آزادی اور حقوق کے نام نہاد مغربی فلسفے کی پیروی کے شوق میں قوم کو اسی دلدل کی طرف دھکیلنا شروع کر دیں۔ (بینات، مغرب ۱۳۱ھ۔ ص ۱۱۰)

حدیث میں نبی کریم ﷺ کا پاک ارشاد ہے کہ: نیک بخت ہے وہ جو دوسروں کو دیکھ کر نصیحت حاصل کرے۔ ہمارے نو جوانوں نے شادی کے معاملے میں مذہب و معاشرے کی دخل اندازی ختم کرنے کے لیے نعرہ لگایا: کہ ”شادی ہمارا ذاتی معاملہ ہے“ ایسا کہنے سے پہلے مغربی تہذیب کے افسوسناک انجام کی طرف نظر کر لینی چاہیے۔

شریک حیات کے انتخاب کے لیے نو (Love)، خفیہ تعلقات اور خفیہ خط و کتابت کا سہارا لینے کی اسلام کیوں کرا جازت دے سکتا ہے، جب کہ وجیہہ کے ساتھ اس

نوع کے تعلقات کو زنا قرار دیا گیا ہے۔ حدیث میں ہے: آنکھیں زنا کرتی ہیں اور اُن کا زنا نامحرم کو دیکھنا ہے، کان زنا کرتے ہیں اور اُن کا زنا نامحرم کی باتیں سننا ہے، زبان زنا کرتی ہے اور اُس کا زنا نامحرم سے باتیں کرنا ہے، ہاتھ زنا کرتے ہیں اور اُن کا زنا نامحرم کو چھونا ہے، پاؤں زنا کرتے ہیں اور اُن کا زنا نامحرم کی طرف چل کر جانا ہے۔ (مسلم شریف)

ایک حدیث میں ارشاد فرمایا گیا ہے کہ: جو شخص کسی عورت کے محاسن پر شہوت سے نظر ڈالے، تو اُس کی دونوں آنکھوں میں قیامت کے دن پکھلا ہوا سیسہ ڈالا جائے گا۔ (الرواجر، حجاب، ص ۹۰)

ایک اور حدیث میں ارشاد فرمایا گیا کہ: خوب سمجھ لو! کہ اللہ تعالیٰ لعنت فرماتا ہے اُس شخص پر جو نامحرموں کو دیکھے، اور اُس پر بھی جو نامحرموں کے سامنے اپنی نمائش کرے۔ (مشکوٰۃ ص: ۲۷۰۔ حجاب ۹۲)

ایک اور حدیث میں ارشاد فرمایا ہے کہ: کوئی مرد جب کسی عورت کے ساتھ تنہائی میں ہوتا ہے، تو وہاں اُن دونوں کے علاوہ تیسرا فرد شیطان بھی ہوتا ہے۔ (حجاب ۹۲)

حضور اکرم ﷺ کے خادم خاص حضرت انس رضی اللہ عنہ کا بیان ہے کہ: میں جب بلوغت کی حد کو پہنچا تو میں نے صبح حاضر خدمت ہو کر اس کی اطلاع دی، آپ ﷺ نے فرمایا کہ: اب تم گھر میں عورتوں کے پاس نہ جانا۔

حضرت انس رضی اللہ عنہ سے زیادہ نیک اور پاکباز لڑکا کون ہو سکتا ہے؟ اور ازواجِ مطہرات دنیا کی مقدس ترین اور افضل ترین عورتیں ہیں، اس کے باوجود آپ ﷺ نے اپنے خادم خاص پر پابندی عائد کر دی اور پردے کا حکم فرمایا۔ (نوائی رحیمہ ۹۶/۲)

حضرت داؤد علی نبینا وعلیہ الصلاۃ والسلام نے اپنے بیٹے حضرت

سلیمان علیہ السلام سے فرمایا: شیر اور سانپ کے پیچھے چلے جانا، نامحرم عورت کے پیچھے کبھی نہ جانا (کہ یہ فتنے میں ملوث کرنے میں شیر اور سانپ سے بھی زیادہ خطرناک ہے)۔

(احیاء العلوم، فتاویٰ رحمیہ ۴/۹۷)

حضرت یحییٰ علیہ السلام سے کسی نے پوچھا کہ: زنا کا آغاز کہاں سے ہوتا ہے؟ آپ نے فرمایا: نامحرم کو دیکھنے اور حرص کرنے سے۔ اور حضرت فضیل کا قول ہے کہ: ابلیس کہتا ہے کہ: نظر (نامحرم کو دیکھنا) میرا وہنہ انا تیر ہے کہ میں کبھی اس سے خطا نہیں کرتا۔ (فتاویٰ رحمیہ ۴/۹۸)

والدین کی طرف سے اپنے لڑکوں لڑکیوں کو مذکورہ بالا آزادی دینا درحقیقت اُن کی زندگی کو بربادی کی طرف دھکیلنے کی اجازت کے مرادف ہے۔ عورت جب تک مردوں سے چھپی ہوئی ہے تب تک اُس کا دین محفوظ ہے؛ اس لیے کہ آپ ﷺ نے اپنی بیٹی حضرت سیدہ فاطمہ رضی اللہ عنہا سے پوچھا کہ: عورت کے لیے سب سے بڑی خوبی کی بات کیا ہے؟ عرض کیا: وہ کسی مرد کو نہ دیکھے اور نہ کوئی اجنبی مرد اُس کو دیکھے۔ آپ ﷺ کو یہ جواب بہت پسند آیا، اور اُن کو اپنے سینے سے لگالیا، اور فرمایا کہ: اولاد ایک ایک سے ہے، (یعنی باپ کا اثر اولاد میں بھی آتا ہے)۔ اور صحابہ رضی اللہ عنہم دیواروں کے سوراخ اور شکاف بند کر دیا کرتے تھے؛ تاکہ عورتیں مردوں کو نہ جھانکیں۔ (بحوالہ مجالس الامامین، فتاویٰ رحمیہ ۴/۱۰۰)

جو شخص اس بات کی پرواہ نہ رکھتا ہو کہ اُس کے گھر کی عورتوں (بیوی، بیٹی، بہن وغیرہ) کے پاس کون آمدورفت کرتا ہے؟ اُسے حدیث میں ”دیوث“ کہا گیا ہے۔ آپ ﷺ نے فرمایا کہ: تین انسان کبھی جنت میں نہیں جائیں گے: (۱) دیوث (۲) مردوں جیسی شکل بنانے والی عورتیں، اور (۳) ہمیشہ شراب پینے والا۔ صحابہ رضی اللہ عنہم نے عرض کیا کہ: دیوث کون ہے؟ تو آپ ﷺ نے فرمایا کہ: جسے اس بات کی پرواہ نہ ہو کہ اُس کے گھر کی

عورتوں کے پاس کون آمدورفت رکھتا ہے۔ (طبرانی، احکام پروردگار، ۲۲: ۲۱، ۱۰۲/۴)
 منطقی اعتبار سے دیکھیں تو بھی پیار، محبت اور لُؤ (Love) کے ذریعے شریکِ
 حیات کا انتخاب ایک خطرناک قدم ہے؛ کیوں کہ کسی شخص کے متعلق صحیح رائے قائم کرنے
 کے لیے ضروری ہے کہ، انسان غصہ، نفرت اور پیار و محبت؛ دونوں طرح کے جذبات سے
 دُور رہ کر منصف مزاجی سے غور کرے، تو ہی صحیح فیصلہ کر سکتا ہے۔ پیار اور محبت میں پھنسنے
 کے بعد تو وہ اندھا بہرہ بن جاتا ہے۔ حدیث میں ہے: حبك الشیء یعمی ویصم
 (ترجمہ: کسی چیز کی محبت تجھے اندھا بہرہ بنا دیتی ہے۔ (القاصد الحسہ ۱۸۱))

عربی کا ایک شعر ہے:

عین الرضاعن کل عیب کلیلۃ	وعین السخط تبدی المساویا
--------------------------	--------------------------

یعنی پیار کی نظر ہر عیب کو دیکھنے سے قاصر ہے، اور نفرت کی نگاہ (خیالی) برائیاں بھی ڈھونڈ
 نکالتی ہے۔

اسی وجہ سے تجز بہ کاروں کا کہنا ہے کہ: پیار والے نکاح عموماً ناکام ہوتے ہیں؛
 کیوں کہ پیار اور محبت کے جوش میں سوچے سمجھے بغیر ہی شادی کر لی جاتی ہے، اور پھر جب
 حقیقت آشکارا ہوتی ہے تب آنکھیں کھلتی ہیں، اور ردِ عمل کے طور پر وہ پیار، مکمل نفرت
 میں تبدیل ہو جاتا ہے، اور اگر کوئی بڑا اس جوڑے کو سمجھانے سنبھالنے والا نہ ہو تو آخر کار
 جدائی کی نوبت آ جاتی ہے۔ لہذا نوجوان لڑکوں، لڑکیوں اور ماڈرن کہلوانے والے
 والدین کو بھی چاہیے کہ اس خلافِ شرع و عقل طریقے کو چھوڑ دیں۔

البتہ اتنا ضروری ہے کہ، رشتہ جوڑنے سے قبل لڑکے اور لڑکی کے متعلق مکمل تحقیق
 کر لی جائے، جس میں اُس کی عادات و اخلاق، دین داری اور ساتھ ساتھ اُس میں کوئی

جسمانی عیب و نقص تو نہیں، یہ دیکھ لیا جائے، اور ایک دوسرے کو دیکھ لیں (اس طرح کہ صرف چہرہ اور ہتھیلیاں کھلی ہوں) یہ بھی بہتر ہے؛ تاکہ بعد میں محض ناپسندیدگی کے باعث تفریق کی نوبت نہ آئے۔

سابق میں ہم جو بحث کر کے آئے ہیں اُس کا یہ مطلب ہرگز نہ نکالا جائے کہ عورت میں رنگ رُوپ، خوب صورتی اور خاندان بالکل نہ دیکھا جائے۔ اوپر کی بحث کا حاصل صرف اتنا ہے کہ تمام اُمور کے مقابلے میں دین داری کو ترجیح دی جائے، اور باوجود اس کے کہ کوئی عورت بے دین، بد اخلاق ہو، محض اُس کی خوب صورتی کے پیش نظر اُس کا انتخاب نہ کیا جائے۔ باقی اس سے انکار نہیں کیا جاسکتا کہ، خوب صورتی اور خاندان بھی نکاح کے لیے انتخاب میں اہم رول ادا کرتے ہیں؛ بلکہ احادیث سے بھی اس کی تائید ہوتی ہے؛ کیوں کہ جب تک شوہر اپنی بیوی سے مکمل طور پر سیراب نہ ہو، تب تک پاک دامنسی، غصہ بصر اور پاکبازی (جو اہم مقاصد نکاح سے ہیں) حاصل نہ ہوگی۔ (عملہ فیہم ۱/۱۰۹)

دین داری دیکھ کر انکار کرنا

سوال: بسا اوقات یہ بھی دیکھا جاتا ہے کہ، کسی لڑکے نے کسی لڑکی کے یہاں پیغام بھیجا، لڑکا شرعی لباس پہنتا ہے، ڈاڑھی رکھتا ہے، تو لڑکی والے اُس شرعی لباس اور شرعی چہرے کو دیکھ کر منع کر دیتے ہیں، یہ کیسا ہے؟ کبھی ایسا بھی ہوتا ہے کہ لڑکی دین دار پردہ نشین ہو، تو لڑکا انکار کر دیتا ہے کہ، مجھے تو فیشنبل چاہیے، تو اس کا کیا حکم ہے؟

الجواب: لڑکے لڑکی کے انتخاب سے متعلق شریعت کے مقرر کردہ معیار سے جوابات بالا میں مفصل بحث کی جا چکی ہے۔ ایک مسلمان کی بہ حیثیت مسلمان ہونے کے یہ ذمے داری ہے کہ، اُس کا برتاؤ شریعت کے مطابق ہی ہو، اور شریعت کے مقرر کردہ معیار کے مطابق ہی شریک حیات کا انتخاب ہو؛ لیکن عصر حاضر کے مسلم معاشرے میں دنیا کی ضرورت سے زیادہ محبت، مغربی تہذیب کی اندھی تقلید، نیز فیشن پرستی اور خود کو ماڈرن کہلوانے کے شوق میں لڑکے لڑکی کی دین داری، اُن کا شرعی لباس اور چہرہ مہرہ ہی پسندیدگی میں رکاوٹ بننے لگا، جو انتہائی افسوس ناک حقیقت ہے۔

آپ نے سوال میں جس حقیقت کا ذکر کیا ہے، یہ دراصل قدرت کا ایک اہل قانون ہے، جس کا قرآن کریم میں اللہ تعالیٰ نے اِن الفاظ میں ذکر فرمایا ہے: گندی عورتیں گندے مردوں کے لائق ہوتی ہیں، اور گندے مرد گندی عورتوں کے لائق ہوتے ہیں، اور پاکیزہ عورتیں پاکیزہ مردوں کے لائق اور پاکیزہ مرد پاکیزہ عورتوں کے لائق ہوتے ہیں۔ (سورہ نور آیت ۲۶)

آیت مذکورہ کی تفسیر میں حضرت مفتی محمد شفیع صاحب رقم طراز ہیں:

اس آیت میں اول تو عام ضابطہ یہ بتلادیا کہ، اللہ تعالیٰ نے طبائع میں طبعی طور پر جوڑ رکھا ہے۔ گندی اور بدکار عورتیں بدکار مردوں کی طرف، اور گندے بدکار مرد گندی بدکار عورتوں کی طرف رغبت کیا کرتے ہیں۔ اسی طرح پاک صاف عورتوں کی رغبت پاک صاف مردوں کی طرف ہوتی ہے، اور پاک صاف مردوں کی رغبت پاک صاف عورتوں کی طرف ہوا کرتی ہے۔ اور ہر ایک اپنی اپنی رغبت کے مطابق اپنا جوڑ تلاش کرتا ہے اور قدرتا اُس کو وہی مل جاتا ہے۔ (معارف القرآن ۶/۳۸۳)

پیغام کون دے؟

سوال: اپنے یہاں اکثر لڑکی والے پیغام دینے کو برا سمجھتے ہیں، تو اسلام میں پیغام دینے کا صحیح طریقہ کیا ہے؟ کیا لڑکی والے پیغام نہیں دے سکتے؟

(الجواب: نسوانیت کے احترام، فطری حیا اور صحتی نزاکت کا اصل تقاضہ یہ ہے کہ نکاح کی پیش کش عورت کی یا اُس کے سرپرستوں کی طرف سے نہ ہو؛ بلکہ مرد کی جانب سے ہو؛ تاکہ وہ طالب اور پیش کش کرنے والا بنے اور عورت مطلوب؛ اس لیے مناسب یہ ہے کہ پیغام مرد کی طرف سے جائے، اور وہ بھی براہِ راست عورت کے پاس نہیں؛ بلکہ اُس کے (اگر سرپرست اولیاء موجود ہیں تو) سرپرستوں کے پاس جائے، اور یہ (سرپرست) ذرا سی بے نیازی اور عزتِ نفس کا مظاہرہ کریں۔ نبی اکرم ﷺ نے افضل الانبیاء اور سید البشر ہونے کے باوجود حیدرِ دَازِواج مثلاً: حضرت عائشہؓ، اُم سلمہؓ اور حضرت اُم حبیبہؓ وغیرہ کو خود ہی پیغام بھیجا تھا۔

مگر بعض مخصوص موقعوں اور ضرورتوں پر عورت یا اُس کے سرپرستوں کی طرف سے بھی پیغام بھیجا جاسکتا ہے، اس کی نظیریں بھی احادیث میں ملتی ہیں؛ بلکہ مشہور محدث امام بخاریؒ نے اپنی شہرہ آفاق کتاب ”صحیح بخاری“ میں ”باب عرض الإنسان بنته وأخته علی أهل الخیر“ کا عنوان یہی بتانے کے لیے قائم کیا ہے کہ، اہل خیر و صلاح مرد کو عورت یا اپنے سرپرستوں کی طرف سے بھی پیغام دیا جاسکتا ہے۔ اور اس کے تحت حضرت عمرؓ کا یہ واقعہ نقل کیا کہ: جب اُن کی صاحبزادی حضرت حفصہ رضی اللہ عنہا بیوہ ہو گئیں اور اُن کے نکاح کی فکر ہوئی، تو پہلے انھوں نے از خود حضرت عثمانؓ سے

شادی کی پیش کش کی، حضرت عثمان ؓ نے چند روز کے بعد معذرت کر دی، پھر حضرت ابو بکر صدیق ؓ سے کہا کہ: تم پسند کرو تو حصہ کو اپنی زوجیت میں قبول کر لو، وہ بھی خاموش رہے؛ کیوں کہ نبی اکرم ﷺ کے ارادۂ نکاح کا انھیں علم ہو چکا تھا۔ (بخاری ۷/۲۷۷)

اس عنوان اور واقعے سے معلوم ہوا کہ، بہتر اور مناسب موقع کے لیے عورت یا

اُس کے اولیاء خود بھی پیش کش کر سکتے اور پیغام دے سکتے ہیں؛ بلکہ ایسا کرنا بہتر ہے۔ امام بخاریؒ نے ایک اور عنوان قائم کر کے یہ بھی ثابت کیا ہے کہ، کسی صالح انسان کے سامنے لڑکی خود بھی اپنے نکاح کا پیغام دے سکتی ہے، اگرچہ اُس زمانے میں بھی عورت کی طرف سے پیغام دینا حیاء کے خلاف سمجھا جاتا تھا۔ (معاشرتی مسائل، ص: ۷۱، ۷۲)

لہذا لڑکی والوں کا یہ سمجھنا کہ ہم پیغام نہیں بھیج سکتے؛ غلط ہے؛ بلکہ اچھی جگہ ملتی ہو تو خود ہی پیش کش کر کے آگے بڑھنا چاہیے، اور اسلام اس بات کی اجازت نہیں دیتا کہ پیغام کے انتظار میں عمر بڑھ جائے اور زندگی بھر بے نکاح رہنے کی نوبت آئے۔

فقط واللہ تعالیٰ اعلم

شادی میں ہونے والی برائیاں

سوال (۱): جس لڑکے یا لڑکی کی شادی ہو، اُسے ایک ہفتہ یا چند روز قبل گھر ہی میں رکھا جاتا ہے، باہر نکلنے نہیں دیا جاتا، اس کا کیا حکم ہے؟

(الجواب: (۱) یہ ایک رواج اور رسم ہے، شرع سے ثابت شدہ کوئی چیز نہیں۔
نہی کریم ﷺ کے دو نکاح سفر کی حالت میں ہوئے ہیں: پہلا حضرت صفیہ رضی اللہ عنہا کے ساتھ، جو غزوہ خیبر سے واپسی میں ہوا تھا۔ دوسرا حضرت میمونہ رضی اللہ عنہا کے ساتھ سفر عمرہ القضا میں ہوا تھا۔ اگر نکاح سے آٹھ روز قبل سے گھر میں بیٹھنا کوئی شرعی چیز ہوتی تو حضور ﷺ ضرور اس کا خیال رکھتے۔

پُرانے زمانے میں شادی سے دس بارہ روز قبل ہی لڑکی کو گھر کے ایک کونے میں چار پائی پر بٹھا دیا جاتا تھا، اور بٹنا وغیرہ کی مالش کی جاتی تھی، جسے ”ماسیوں بٹھلاتا“ اور ”مانجھے بٹھلاتا“ کہا جاتا تھا، حضرت مولانا اشرف علی تھانویؒ نے بہشتی زیور کے چھٹے حصے میں ”شادی کی رسموں کے بیان“ میں اس کی خرابیاں مفصل بیان فرمائی ہیں۔

سوال (۲): دلہن کو سنوارنے میں اب ہمارے یہاں اکثر و بیشتر بیوٹی پارلوں کی مدد لی جاتی ہے، جس میں مخصوص قسم کی بالوں کی وضع (Hair Style) بنائی جاتی ہے، اس میں کچھ کچھ بال کاٹنے کی بھی ضرورت پڑتی ہے، ساتھ ہی آئی برو (eyebrow) بھی کرایا جاتا ہے، اور اس میں نیل پالش وغیرہ اشیاء بھی استعمال ہوتی ہیں، اور شادی کے دن دلہن کو سنوار کر بٹھا دیا جاتا ہے جس میں نمازیں قضاء بھی ہوتی ہیں، علاوہ ازیں دلہن کو خوشبو لگائی جاتی ہے، اس کا کیا حکم ہے؟

(الجوارب: ۲) دلہن کو سنوارنا ایک جائز عمل ہے؛ لیکن اس میں شریعت کی مقرر کردہ حدود کی پابندی ضروری ہے۔ دلہن کی ماں بہنیں حدود شرع میں رہ کر جائز طریقے سے سنواریں تو اس میں کوئی حرج نہیں؛ لیکن اس کے لیے بیوشمین کی خدمات حاصل کرنا جائز نہیں، اسلامی تعلیمات کی توہین کے مرادف ہے۔ بیوشمین اگر مرد ہے تو اس کا حکم تو بالکل ظاہر ہے، کہ لڑکی کا پورا بدن ستر ہے، سر سے لے کر پاؤں تک جسم کے ایک بال کے بہ قدر حصہ بھی اجنبی مرد کے سامنے کھولنا حرام ہے؛ بلکہ جو بال ٹوٹ کر کنگھی میں آ جاتے ہیں، اور کٹے ہوئے ناخن بھی ایسی جگہ ڈالنا منع ہے جہاں نامحرم مرد کی نظر پڑے، ایسا کرے گی تو گنہگار ہوگی۔ (بخاری ۳/۲۷۲) لہذا مرد بیوشمین کو تو سنوارنے کے لیے بلانا حرام ہے۔

اور اگر وہ بیوشمین عورت ہے، تو اتنا یاد رہے کہ غیر مسلم عورتوں سے بھی ویسا ہی پردہ کرنا ضروری ہے جیسا اجنبی مرد سے کرنا ضروری ہے، سر سے لے کر پاؤں تک جسم کا کوئی بھی حصہ جیسے پدائے مرد کے سامنے کھولنا حرام ہے، اسی طرح غیر مسلم عورت کے سامنے بھی کھولنا جائز اور گناہ ہے۔ (بخاری ۳/۲۷۲) لہذا بیوشمین عورت۔ جو غیر مسلم ہو۔ کو دلہن سنوارنے کے لیے لانا بھی ناجائز اور حرام ہے۔

اب رہ گئی بات بیوشمین خاتون کی جو مسلمان ہو، تو اگر وہ جائز طریقے سے آرائش کرتی ہے تو گنجائش ہے؛ ورنہ وہ بھی جائز نہیں۔ آپ نے سوال میں آرائش کے بعض طریقوں کا تذکرہ کیا ہے، اس پر بحث کرنا بھی مناسب معلوم ہوتا ہے۔

سب سے پہلی بات بالوں کی وضع، جس کے لیے بالوں کو کاٹا جاتا ہے۔ تو یاد رہے کہ عورت کے لیے بال کا کاٹنا منع ہے، ”بہشتی زیور“ میں ہے کہ: عورت کو سر منڈانا، بال کترانا حرام ہے، حدیث میں لعنت آئی ہے۔ (۱۱۶/۱۱) اور بعض بعض جگہوں سے بال

کتر وانا تو مرد کے لیے بھی جائز نہیں۔ (۱۱۶/۱۱) تو پھر عورت کے لیے کیوں کر جائز ہو سکتا ہے جسے بالکل بال کاٹنے سے منع کیا گیا ہے؟۔

آئی برو (eyebrow) کرنے میں آنکھ کی بھنوں کے بال اکھاڑ کر انھیں پتلا اور دھار دار بنایا جاتا ہے۔ حدیث پاک میں ایسی عورتوں پر جو یہ کام کریں اور کرائیں، لعنت آئی ہے۔ (بخاری ۸۷۹/۲)

نیل پالش کے ذریعے ناخنوں کو لال کرنا بھی جائز نہیں؛ بلکہ اس کی وجہ سے ناخنوں پر اس پالش کی تہہ جم جاتی ہے، اور وضو یا غسل میں جب ناخنوں پر پانی ڈالا جاتا ہے، تب نیل پالش کی وجہ سے ناخنوں تک پانی نہیں پہنچتا ہے، جس کی وجہ سے وضو یا غسل صحیح ہی نہیں ہوتا اور نمازیں بھی نہیں ہوتی، عورت ناپاک کی ناپاک ہی رہتی ہے۔ علاوہ ازیں نیل پالش میں ناپاک اشیاء کی آمیزش ہوتی ہے، اور وہی ناپاک ہاتھ کھانے وغیرہ میں استعمال کرنا گندگی کا کام ہے۔ (آپ کے مسائل اور ان کا حل ۷۵، ۷۶/۲)

اللہ تعالیٰ نے عورت کے اعضاء میں قدرتی خُسن رکھا ہے، اُسے غیر قدرتی اشیاء کے ذریعے ختم کرنا کونسی دانش مندی ہے؟

لپ اسٹک کے ذریعہ ہونٹ سرخ کیے جاتے ہیں، بہت سے ماہرین نے تحقیق و ریسرچ کے بعد اعلان کیا ہے کہ: اس میں خنزیر کی چربی ملائی جاتی ہے، اُن کے مطابق لپ اسٹک کی کوئی قسم اس سے خالی نہیں، چاہے ملائی ہو یا غیر ملائی، خواہ معمولی ہو یا اعلیٰ ہو؛ ہر ایک کی صنعت میں خنزیر کی چربی استعمال ہوتی ہے۔ (رضوان جنوری ۱۹۹۳ء ص: ۵۸)

نیز اگر لپ اسٹک کو وضو یا غسل کے وقت ہونٹوں سے نکالنا نہ جائے تو وضو اور غسل بھی درست نہیں ہوتا، عورت ناپاک ہی رہتی ہے۔ (حسن الفتاویٰ ۲/۲۷۷) بلکہ نیل پالش دُور

کے بغیر مردے کو دیا ہوا غسل بھی صحیح نہیں ہوتا، اور اس کی وجہ سے اُس پر پڑھی ہوئی نماز جنازہ بھی نہیں ہوتی۔ (مسند احمد ۴/۲۷۷)

اور اگر نماز جنازہ پڑھنے والے کو معلوم ہو کہ اس مردہ خاتون کی نیل پالش دُور کے بغیر غسل دیا گیا ہے، تو اُس کے لیے اُس کی نماز جنازہ پڑھنا ہی جائز نہیں ہے۔

خوشبو لگانا بھی اس لیے درست نہیں کہ دُہن کو لگائی جانے والی خوشبو کی مہک اُس کے شوہر (دولہے) تک محدود نہیں رہتی؛ بلکہ اُس کے پاس پہنچنے سے پہلے ہی بہت سے نامحرم مرد اُسے لگائی ہوئی خوشبو سونگھ کر فرحت محسوس کرتے ہیں۔ نبی کریم ﷺ کا ارشاد ہے: جو عورت خوشبو لگا کر مردوں کے سامنے سے گزرتی ہے؛ تاکہ وہ فرحت محسوس کریں؛ وہ عورت زنا کار ہے، اور ہر وہ آنکھ جو اُسے دیکھے زنا کار ہے۔ (شیخ ابوداؤد، ۲۰: ۸۵)

دُہن کو سنوار کر اس طرح بٹھائے رکھنا کہ نمازیں قضاء ہو جائیں کبیرہ گناہ ہے۔ ”فضائل نماز“ کے دوسرے باب میں حضرت شیخ مولانا محمد زکریا نے وہ تمام احادیث لکھی ہیں جن میں نماز کے ترک پر وعید آئی ہے۔ نبی کریم ﷺ فرماتے ہیں کہ: نماز چھوڑنا آدمی کو کفر سے ملا دیتا ہے۔ ایک جگہ ارشاد ہے کہ: بندے کو اور کفر کو ملانے والی چیز صرف نماز کو چھوڑنا ہے۔ (فضائل نماز: ۲۷) ایک اور حدیث میں ہے کہ: جان کر نماز نہ چھوڑو، جو جان بوجھ کر نماز چھوڑ دے وہ مذہب سے نکل جاتا ہے۔ (فضائل نماز: ۲۸) ایک اور حدیث میں ہے کہ: جس شخص کی ایک نماز بھی فوت ہو گئی وہ ایسا ہے کہ گویا اُس کے گھر کے لوگ اور مال و دولت سب چھین لیا گیا ہو۔ (فضائل نماز: ۲۹)

سوال: (۳) ہمارے علاقے میں نکاح کے بعد دولہے کی ملاقات کی جاتی ہے، بہت سی جگہوں پر دولہا کھڑے ہو کر زور سے سلام کرتا ہے۔

(الجمہور): (۳) سنت یہ ہے کہ نکاح کے بعد دو لہے کو دعا اور مبارک باد دی جائے، یہ بات آں حضور ﷺ سے مختلف الفاظ میں ثابت ہے۔ ایک انصاری صحابی رحمہ اللہ کا نکاح پڑھانے کے بعد آپ ﷺ نے انھیں اِن الفاظ میں دعا دی: علی الألفۃ والخیر والبرکۃ والطیر المیمون والسعة فی الرزق۔ ترجمہ: (اللہ تعالیٰ اس نکاح کو) باہمی جوڑ، بھلائی، برکت، خوش قسمتی اور بابرکت روزی والا بنائے۔ ایک اور روایت میں یہ الفاظ وارد ہوئے ہیں: بَارکَ اللہُ لَکَ وَبَارکَ عَلَیْکَ وَجَمَعَ بَیْکُمَا بِالْخَیْرِ۔ (ترجمہ) اللہ تعالیٰ تم پر برکتیں اتارے اور تم دونوں میں خوب جوڑ پیدا کرے۔ (فتح الباری شرح صحیح البخاری ۱۸۲/۹۔ عمدۃ القاری شرح بخاری ۱۳۵/۲۰)

اگر کوئی شخص دو لہے کو دعا اور مبارک باد دینے کے لیے اُس سے مصافحہ کرے تو اس کی گنجائش ہے؛ البتہ اُسے سنت نہ سمجھے۔

دو لہے کا نکاح کے بعد کھڑے ہو کر سلام کرنا ثابت نہیں ہے، محض ایک رواج ہے جو قابل ترک ہے۔

سوال: (۴) شادی کے موقع پر رشتے داروں کا رُوٹھنا اور منانا ہوتا ہے، ناراض رشتے داروں کو منانے کے لیے جاتے ہیں اور اندرونی طور پر دشمنی رکھنے والے اعزہ بھی اس موقع پر انتقام کا جذبہ رکھتے ہیں، یہ کیسا ہے؟

(الجمہور): (۴) اعزہ اقرباء میں کسی وجہ سے پہلے سے کبیدگی اور ناراضگی چلی آئی ہو، اس صورت میں خاندان میں آئی ہوئی اس شادی کی تقریب سے فائدہ اٹھا کر اُس کبیدگی اور ناراضگی کو دور کرنے کے لیے محنت اور کوشش کی جائے تو یہ شرعاً منع نہیں؛ بلکہ باہمی اتحاد و اتفاق از روئے شرع لازم و ضروری ہونے کی وجہ سے اُس کے لیے کی

جانے والی محنت اور کوشش قابلِ تحسین و تعریف ہے؛ البتہ دل میں دشمنی رکھ کر ایسے موقع پر انتقام کا جذبہ رکھنا شرعاً گناہ اور قابلِ ترک ہے، کینہ رکھنے والے کے لیے حدیث میں سخت وعیدیں وارد ہوئی ہیں۔ لیلۃ القدر اور دیگر مبارک راتوں میں جب سب کی بخشش کر دی جاتی ہے، تب بھی ایسا شخص اللہ تعالیٰ کی عام بخشش سے محروم رکھا جاتا ہے۔ حضرت شیخ مولانا محمد زکریا صاحب ”فضائلِ رمضان“ میں تحریر فرماتے ہیں: آج جو لوگ دوسروں کا وقار گھٹانے کی فکر میں رہتے ہیں، تنہائی میں بیٹھ کر غور کریں کہ خود وہ اپنے وقار کو کتنا صدمہ پہنچا رہے ہیں؟ اور اپنی ان ناپاک اور کمینہ حرکتوں سے اللہ تعالیٰ کی نگاہوں میں کتنے ذلیل ہو رہے ہیں، اور پھر دنیا کی ذلت بدیہی۔ (ص: ۴۲) بعض لوگ اسی انتقامی جذبے کی وجہ سے ولیمہ وغیرہ کی دعوت میں بھی نہیں جاتے ہیں، اسی وجہ سے حدیث میں دعوتِ ولیمہ میں جانے کی خوب تاکید آئی ہے، اسی وجہ سے اکثر علماء ایسی دعوتِ ولیمہ میں حاضری کو واجب کہتے ہیں؛ البتہ اگر دعوت کی جگہ پر خلافِ شرع کام ہوتے ہوں (مثلاً موسیقی، ویڈیو اور بینڈ باجہ وغیرہ) تو وہاں نہ جائے۔ (فیض الباری وغیرہ)

مولانا: (۵) نکاح کے بعد نسبتی بھائی اپنے بہنوئی کی چپل چھپاتا ہے اور اس کے عوض پیسے مانگتا ہے، نیز مجلسِ نکاح میں نسبتی بھائی دودھ کولڈرنک (Cold Drink) یا مٹھائی لا کر اپنے بہنوئی کو کھلاتا اور اُس کے عوض پیسے مانگتا ہے، ایسے پیسے لینے اور دینے کا کیا حکم ہے؟

(الجواب: (۵) یہ دونوں امور رسمِ محض ہیں، جس سے بچنا چاہیے، دینے والے کی ناراضگی کے باوجود اُس سے پیسے نکلوانا شرعاً جائز نہیں۔ نبی کریم ﷺ کا ارشاد ہے کہ: کسی مسلمان کا مال اُس کی دلی رضا مندی کے بغیر حلال نہیں۔ (مسکوٰۃ)

مولانا: (۶) ہمارے یہاں نکاح کے بعد دولہا دلہن کے گھر جاتا ہے، جس میں اُس کے دوست بھی ہوتے ہیں، لڑکی والوں کے یہاں۔ جہاں خواتین کا بڑا مجمع ہوتا ہے۔ یہ لڑکے اور دوست جاتے ہیں، جہاں دلہن فریق کی عورتیں دولہے کو سلامی دیتی ہیں؛ نیز اُس کے سر پر ہاتھ پھیر کر انگلیاں چٹختی ہیں، جسے محبت کی علامت یا قابلِ نیک سمجھا جاتا ہے۔ علاوہ ازیں لڑکی کی سہیلیاں اور اُس کی دیگر رشتے دار عورتیں اپنے ہاتھوں سے لڑکے کو پیسے دیتی ہیں، جس میں دوسرے دوستوں کو ہنسی مذاق کا زریں موقع مل جاتا ہے، اس کا کیا حکم ہے؟ (الجمہور: ۶) دولہے کو ایسی جگہ بلانا جہاں نامحرم عورتوں کا مجمع ہو، بڑا گناہ اور بے حیائی ہے۔ اجنبی عورتوں کا اس طرح مردوں کے سامنے آنا شرعاً انتہائی خطرناک ہے، دولہے کے ساتھ اُس کے دوستوں کا جانا، اور دوسری جانب دلہن کی سہیلیوں کا ساتھ مل کر دولہے اور اُس کے دوستوں کے سامنے آنا عظیم فتنہ ہے۔ آپ ﷺ کا ارشاد ہے: اللہ تعالیٰ لعنت کرے دیکھنے والے پر اور جسے دیکھا جائے اُس پر۔ (مشکوٰۃ ص: ۲۷۰)

حدیث شریف میں ہے: جو عورت گھر سے خوشبو لگا کر اس طرح نکلے کہ اُس کی خوشبو کی مہک اجنبی مردوں تک پہنچے، تو وہ زانیہ ہے۔ حضرت تھانویؒ نے شادی وغیرہ تقریبات میں عورتوں کے جانے، نیز اُن کے اجتماع میں کتنے اور کیا کیا مفاسد اور گناہ ہیں، ان کا مفصل تذکرہ ”بہشتی زیور“ میں کیا ہے۔ (ملاحظہ ہو آخری بہشتی زیور ۱۶/۶)

ہمارے یہاں تو اُس کے مفاسد حضرت تھانویؒ کے ذکر کردہ مفاسد سے بہت زیادہ ہیں، آج کل کے جوان مردوں اور عورتوں نے شادی کو اپنا پیار پھیلانے، یا پیار کا نیا باب شروع کرنے، یا ناجائز تعلقات پیدا کرنے کا آسان وسیلہ بنا لیا ہے، قوم کے بزرگوں، دانش مندوں اور علمائے کرام کو ساتھ مل کر شادی کے مواقع پر ہونے والی بے حیائیوں کو ختم

کرنے کے لیے مؤخر اقدامات کرنے کی ضرورت ہے؛ ورنہ ڈر ہے کہ ایسی تقریبات آگے چل کر زنا کاری کے اڈے بن جائیں۔ اللہ تعالیٰ ملتِ اسلامیہ کی حفاظت فرمائے۔

لڑکی والی خواتین کا دو لہے کی سلامی کے طور پر اس کے سر پر انگلیاں چٹکانا جائز اور حرام ہے۔ اجنبی مرد کے جسم کو اس طرح چھونا گناہ ہے، نیز اسے محبت کی علامت یا شگون سمجھنا تعلیماتِ نبوی کی کھلی توہین ہے۔ حدیث میں ہے کہ بدشگون کی کوئی حقیقت نہیں ہے۔ (مشکوٰۃ)

سوال (۷): لڑکی کی رخصتی کے وقت لڑکے والے فریق کی عورتیں، لڑکی والوں کے یہاں سے ایک آدھ برتن اٹھا لیتی ہیں اور اسے اپنا ہنر سمجھتی ہیں، اور یہ رواج پابندی سے پورا کیا جاتا ہے، بعد میں برتن واپس کرنا نہ کرنا، دونوں طرح کا رواج ہے، اس کا کیا حکم ہے؟

الجواب: (۷) اس طرح خفیہ طریقے سے لڑکی والوں کے یہاں سے برتن اٹھا لینا چوری کے حکم میں ہے، ابتداءً برتن بطور مذاق لیا گیا، لیکن بعد میں اگر واپس کر دیا گیا، تب بھی ایسے اٹھا کر لے جانے کے بعد جب گھر والے اپنا برتن نہیں دیکھیں گے تو وہ یہ سمجھ کر کہ ہمارا برتن چوری ہو گیا، پریشان ہوں گے۔ اور اس طرح مسلمان کو تکلیف دینے کا گناہ عائد ہوگا، جس کی حدیث میں ممانعت وارد ہوئی ہے۔ نبی کریم ﷺ کا ارشاد ہے: تم میں سے کوئی اپنے بھائی کی لکڑی مذاقاً نہ اٹھائے۔ (مشکوٰۃ: ۲۵۵) اس حدیث کا مطلب وہی ہے جو اوپر بیان کیا گیا۔ (ماویہ، مشکوٰۃ)

سوال (۸): جب لڑکی کی رخصتی ہوتی ہے، تب وہ اپنے اعزہ اقرباء سے لپٹ کر روتی ہے، اس موقع پر محرم، غیر محرم کا کوئی فرق ہی نہیں رہتا، اس کی توضیح فرمائیے گا۔

الجواب: (۸) اس طرح سب کے سامنے ہی لپٹ کر رونے سے جو بے

پردگی ہوگی وہ ظاہر ہے، ساتھ ہی نامحرم سے اس طرح لپٹنا حرام ہے۔ غیر محرم (مثلاً چچا زاد، ماموں زاد، پھوپھی زاد بھائی وغیرہ) تو اجنبی مرد ہی کے حکم میں ہے، اُن سے لپٹ کر فعلِ حرام کا ارتکاب کرنا کتنا خطرناک ہے۔ اس طرح لپٹنے میں اور بھی بہت سے خطرات ہیں۔ جو حضرات حُرمتِ مصاہرت کے مسائل جانتے ہیں، انھیں ان خطرات کا اندازہ ہو سکتا ہے۔ (اس کے لیے ہمارا اشاعت نمبر: ۳۸ ضرور پڑھیں۔)

دوسرے اس طرح لپٹ لپٹ کر رونے میں بسا اوقات محض دکھاوا اور بناوٹ ہی ہوتی ہے۔ ممکن ہے بعض (مثلاً ماں باپ) کو جذباتی کا قلق ہو؛ مگر اکثر تو رسم ہی پورا کرنے کو روتی ہیں، کہ کوئی یوں کہے گا کہ: ان پر لڑکی بھاری تھی، اُس کو دفع کر کے خوش ہوئے، اور یہ جھوٹا رونا ناحق کا فریب ہے، جو کہ عقل اور شرع دونوں کے خلاف اور گناہ ہے۔ (بہشتی زیور ۳۱/۶)

سوال (۹): شادی کے وقت بعض مسلمان خاندانوں میں لیموں، انڈے ناریل وغیرہ تین دن تک رکھے جاتے ہیں، اور چاروں جانب انڈے پھینکے جاتے ہیں، اور کہا جاتا ہے کہ: اس سے نظر بد نہیں لگتی۔

(الجواب: (۹) یہ سب شگون اور ٹونکے ہیں، جو علاوہ خلاف عقل ہونے کے شرک کی بات ہے۔ (بہشتی زیور ۳۲/۶)

سوال (۱۰): لڑکے کے نکاح کے وقت ہاتھ میں پھول کی کلنی یا پھول کا ہار پہننا کیسا ہے؟

(الجواب: (۱۰) نوٹشے کے سہرے اور گجرے وغیرہ اصلہ ہندوستان کے ہندوؤں کی رسمیں ہیں، جو کہ بے علم اور بے عمل اور نو مسلم خاندانوں میں باقی رہ گئی ہیں، اور

ان کی صحبت سے دوسرے اس قسم کے غیر پابند اور غیر محتاط مسلمانوں میں سرایت کر گئی ہیں؛ اس لیے یہ واجب الترتیب ہیں۔ ہندوستانی علماء دھرم نے ان کو تشبیہ کی بنا پر منع فرمایا ہے۔ حضرت مفتی کفایت اللہ صاحب اور حضرت مفتی عزیز الرحمن صاحب، حضرت مولانا اشرف علی صاحب، حضرت مولانا خلیل احمد صاحب رحمہم اللہ کی تحریرات میں ان کی ممانعت موجود ہے۔ ان سب کے استاذ الاساتذہ حضرت شاہ محمد اسحاق صاحب کے فتاویٰ میں بھی ان کو منع کیا گیا ہے۔ (فتاویٰ محمودیہ ۱۰/۳۸)

سوال: (۱۱) مسجد میں نکاح بہتر ہے یا پنڈال میں؟

الجواب: (۱۱) نعم کریم ﷺ کا مبارک ارشاد ہے کہ: نکاح کا اعلان کرو اور نکاح مسجد میں رکھو۔ (مسکوٰۃ ۲۷۲۴) مسجد میں نکاح کرنے سے جگہ کی برکت حاصل ہوگی، اور وقت کی برکت حاصل کرنے کی کوشش کرنا مناسب ہے؛ تاکہ نور اور خوشی میں اضافہ ہو۔ (معاذہ سقوۃ) وقت کی برکت حاصل کرنے کا طریقہ یہ ہے کہ، مسجد میں رکھنے کے ساتھ ساتھ جمعہ کے دن رکھے؛ اس لیے فقہانے لکھا ہے کہ: مستحب ہے کہ نکاح جمعہ کے دن رکھا جائے۔ (در مختار شامی ۲/۲۸۴)

سوال: (۱۲) نکاح ورخصتی کے بعد لڑکی جب سرال پہنچتی ہے تو سرال والے عموماً لڑکے کی بہن یا چھوٹا بھائی گھر کا دروازہ بند کرتا ہے، اور پھر کسی چیز کا مطالبہ کیا جاتا ہے، تو یہ رواج کیسا ہے؟

الجواب: (۱۲) یہ بھی ایک غیر اسلامی رواج ہونے کی وجہ سے چھوڑنا ضروری ہے۔ اس کا مطلب تو یہ ہوا کہ جب تک ہماری فیس یا بخر مانہ ادا نہ کرو تب تک ہم دلہن کو گھر میں داخل نہ ہونے دیں گے۔ انعام کے لیے یہ بھی ایک نوع کی زبردستی ہے۔ (پیشی زہر ۱/۳۳)

شادی کے بعد کی پہلی رات

ضروری بات

شادی کے بعد پہلی رات انسان کی زندگی کے لیے ایک انوکھا موقع ہے، تنہائی میں اپنی دلہن کے ساتھ دو رکعت پڑھ کر محبت، خوشی، اولادِ صالح کے حصول اور فتنہ، طلاق وغیرہ سے حفاظت کی دعا مانگے، صحبت کرنے میں بالکل جلد بازی نہ کرے، جب ملا عبت کرنے کے بعد عورت پوری طرح آمادہ ہو جائے اس کے بعد ہی صحبت شروع کرے؛ ورنہ عورت کو مکمل طور پر تسکین نہ ہوگی، اور عورت کے دل سے شوہر کی محبت کم ہو جائے گی۔

آج کل گھریلو جھگڑوں کا ایک بڑا سبب یہ ہے کہ، عورت کو جسمانی تسکین مکمل طور پر نہیں ہوتی، اور صحبت کی بہت زیادہ عادت بھی مضرب ہے۔ اتنا یاد رہے کہ مرد کی مثال راہ گیر کی سی ہے اور راستہ کبھی تھکتا نہیں ہے، چلنے والا تھک جاتا ہے؛ لہذا صحبت کے معاملے میں پہلے سے کنٹرول کے ساتھ چلیں۔ شادی سے قبل دو کتابیں ضرور پڑھ لیں:

(۱) تحفۃ النکاح (از: شیخ الحدیث مولانا ابراہیم کالیدوی) (۲) آداب الجماع والمباشرۃ (از: مولانا مرغوب لاہوری، ناشر جامعۃ القراءات کفلیہ)۔

اس کے علاوہ نوجوان حضرات اس رسالے میں شامل دیگر فتاویٰ بھی ضرور پڑھیں اور پڑھائیں۔ شادی سے قبل کسی ماہر عالم سے مل کر شادی کے بعد کی زندگی سے متعلق کھل کر مذاکرہ کر لیں، یہ بھی بہتر ہے۔

مفتی محمود صاحب بارڈولی

سوال (۱): شادی کے بعد دولہا و لہن کی پہلی رات کے لیے کمرے کو زرق برق آراستہ کیا جاتا ہے، جس میں خصوصی پارٹیوں کو کنٹراکٹ دیا جاتا ہے، یا دوست یہ کام کر دیتے ہیں، اور دیگر دوست رات کو دولہے کے پاس روم میں جا کر دروازہ کھٹکھٹا کر رقم یا مٹھائی کا مطالبہ کرتے ہیں، اور جب تک نہ دے تب تک پریشان کرتے ہیں، یہ کیسا ہے؟

(الجواب: (۱) جائز حدود میں رہ کر کمرے کو سنوارنے کی تو اجازت ہے؛ لیکن نام و نمود کے لیے زرق برق کرنے کی اجازت نہیں ہے۔ نیز فضول خرچی بھی ہے، ریا و اسراف دونوں حرام ہیں۔

دولہے کے کمرے میں چلے جانے کے بعد مٹھائی کے مطالبے کے لیے دروازہ کھٹکھٹانا، اور مطالبہ پورا کرنے کے لیے پریشان کرنا جائز نہیں۔ جیسا کہ سنا ہے: مٹھائی کے لیے وصول کی جانے والی رقم بھی معمولی نہیں؛ بلکہ معتد بہ ہوتی ہے، جو دولہے کے لیے اقتصادی بوجھ بنتی ہے، اس طرح لینا حرام ہے۔ حدیث میں نبی ﷺ کا پاک ارشاد ہے کہ: کسی مسلمان کا مال اُس کی دلی رضامندی کے بغیر لینا حلال نہیں، سَنُو ظَلَمَ نہ کرو۔ (مشکوٰۃ ص ۲۲۵)

سوال (۲): بہت سی جگہوں پر خاص دوست شادی کی رات میں دولہا و لہن کو دیکھنے کے لیے کمرے میں جاتے ہیں، چھپ کر یا دیگر تدابیر کے ذریعے روم میں جھانکتے ہیں، تو یہ دیکھنا کیسا ہے؟

(الجواب: (۲) یہ انتہائی درجے کا گناہ ہے اور قابل لعنت فعل ہے۔ کسی مسلمان مرد و عورت کے اعضاء مخصوصہ اور ستر کو اس طرح جھانکنا اسلامی تعلیمات کی صاف خلاف ورزی ہے۔ عام حالات میں بھی جب کسی کے گھر جانا ہو تو بغیر اجازت گھر میں داخل ہونے کی قرآن شریف میں ممانعت آئی ہے۔ حدیث پاک میں بھی کریم ﷺ

ارشاد فرماتے ہیں کہ: اجازت لینا اس لیے ضروری قرار دیا گیا ہے کہ، بے اجازت جانے سے غلط جگہ نگاہ نہ پڑے۔ ایک شخص نے اس طرح نبی کریم ﷺ کے کمرے میں دروازے کی دراڑ میں سے دیکھنے کی کوشش کی، تو آپ ﷺ ہاتھ میں لوہے کی نوک دار چیز لے کر کھڑے ہو گئے کہ پھر سے اگر دیکھے تو اُس کی آنکھ پھوڑ دیں۔ (بخاری شریف)

اس طرح دیکھنے والے کی آنکھ پھوڑنا بھی بہ وقت ضرورت شریعت نے جائز قرار دیا ہے، ایسے کام اسلام کے لیے دھبے ہیں، انہیں پہلی فرصت میں چھوڑنا ضروری ہے، حدیث میں لعنت آئی ہے۔

مولانا: (۳) شادی کی پہلی رات کے بعد صبح کو لڑکے کے دوست اور لڑکی کی سہیلیاں رات کی کارگزاری سننے کی مشتاق ہوتی ہیں، دونوں سے شب بیتی سنی جاتی ہے، تو دونوں سے اُن کی رات کی بات سننا اور سنانا کیسا ہے؟

(البحر: ۳) یہ انتہائی بے حیائی بھرا گناہ ہے، سنانے والا، سننے والا اور سننے کی خواہش رکھنے والا؛ سب سخت گنہگار ہیں۔ حدیث میں حضور ﷺ کا پاک ارشاد ہے: اللہ کے نزدیک سب سے بڑی امانت جس میں انسان خیانت کرے، یہ ہے کہ اپنی بیوی کے ساتھ ہم بستری کی خفیہ بات لوگوں کے سامنے بیان کرے۔ (ایک اور روایت میں یہ الفاظ ہیں: قیامت کے دن اللہ تعالیٰ کے نزدیک سب سے بُرا وہ مرد (یا عورت) ہے جو اپنی بیوی (یا شوہر) کے ساتھ صحبت کرنے کے بعد اُس راز کی بات کو لوگوں کے سامنے بیان کرے۔ (مشکوٰۃ ۲۷۲) حیا اور شرم کے قاتل اس رواج سے بچنا بہت ہی ضروری ہے۔

مولانا: (۴) نئی نویلی آئی ہوئی دلہن کے ساتھ دو لہے والوں کو کیسے سلوک کرنا چاہیے؟ نیز شب زفاف میں بیوی کو شوہر کے ساتھ اور شوہر کو بیوی کے ساتھ سب سے

پہلے کیا سلوک کرنا چاہیے؟ اس کے متعلق سنت سے روشنی دیجیے گا۔

(الجمہور): (۴) حضرت فاطمہ رَضِيَ اللہ عَنْہَا کا جب نکاح ہو گیا اور رخصت کرنے کا وقت آیا، تو حضور ﷺ نے حضرت فاطمہ رَضِيَ اللہ عَنْہَا کو حضرت اُمّ ایمن رَضِيَ اللہ عَنْہَا کے ہمراہ حضرت علی رضی اللہ عنہ کے گھر بھیج دیا۔ اس کے بعد بہ نفس نفیس آں حضور ﷺ حضرت علی رضی اللہ عنہ کے گھر تشریف لے گئے، اور حضرت فاطمہ رَضِيَ اللہ عَنْہَا سے کہا: تھوڑا پانی لاؤ، چناں چہ وہ ایک لکڑی کے پیالے میں پانی لے کر حاضر ہوئیں، آپ ﷺ نے پیالہ اُن سے لے لیا اور ایک گھونٹ پانی دہن مبارک میں لے کر پیالے میں ڈال دیا، اور فرمایا: آگے آؤ، وہ سامنے آ کر کھڑی ہو گئیں، تو آپ ﷺ نے اُن کے سینے اور سر پر وہ پانی چھڑکا، اور فرمایا: ”اللہم انی أعیذھا بک وذرتیہا من الشیطان الرجیم“ اور اس کے بعد فرمایا: میری طرف پشت کرو، چناں چہ وہ پشت کر کے کھڑی ہو گئیں، تو آپ ﷺ نے باقی پانی بھی یہی دعا پڑھ کر پشت پر چھڑک دیا۔ اس کے بعد آپ ﷺ نے حضرت علی رضی اللہ عنہ کی جانب رخ کر کے فرمایا: پانی لاؤ، حضرت علی رضی اللہ عنہ کہتے ہیں کہ: میں سمجھ گیا جو آپ چاہتے ہیں، چناں چہ میں نے بھی پیالہ پانی کا بھر کر پیش کیا، آپ ﷺ نے فرمایا: آگے آؤ، میں آگے گیا، آپ ﷺ نے وہی کلمات پڑھ کر اور پیالے میں کلی کر کے میرے سر اور سینے پر پانی کے چھینٹے دیے، پھر فرمایا: پشت پھیرو، میں پشت پھیر کر کھڑا ہو گیا، آپ ﷺ نے پھر وہی کلمات پڑھ کر اور پیالے میں کلی کر کے میرے مونڈھوں کے درمیان پانی کے چھینٹے دیے، اس کے بعد فرمایا: اب اپنی دلہن کے پاس جاؤ۔ (حسن حصین ۱۶۳)

لڑکی کی رخصتی کے وقت ایسا کرنا بہتر ہے، داماد کو بھی بلا کر اسی طرح کرے۔ (حسن حصین ۱۶۳)

اور ایک روایت میں ہے کہ: نکاح کے دن حضور ﷺ بعد عشاء حضرت علی مرتضیٰ کے گھر تشریف لائے، اور برتن میں پانی لے کر اُس میں اپنا لعاب مبارک ڈالا، اور قل اعوذ برب الفلق الخ اور قل اعوذ برب الناس الخ پڑھ کر دعا کی۔ پھر حضرت علیؑ اور حضرت فاطمہ رضی اللہ عنہا کو آگے پیچھے حکم فرمایا کہ: اس کو پیئیں اور وضو کریں۔ پھر دونوں صاحبوں کے لیے طہارت اور آپس میں محبت رہنے کی اور اولاد میں برکت ہونے کی اور خوش نصیبی کی دعا فرمائی، اور فرمایا: جاؤ! آرام کرو۔ اگر داماد کا گھر قریب ہو تو یہ عمل کرنا بھی باعث برکت ہے۔ (بخاری ج ۶/۳۳)

نئی دُلہن جب دو لہے کے گھر پہنچے تب دو لہے کے گھر جو عورتیں موجود ہوں وہ آنے والی دُلہن کو دعا دیں۔ بخاری شریف میں ہے کہ: حضرت عائشہ رضی اللہ عنہا فرماتی ہیں کہ: جب میری والدہ مجھے حضور ﷺ کے گھر رخصت کر کے پہنچانے کے لیے آئیں، تب آپ ﷺ کے گھر کچھ انصاری عورتیں موجود تھیں، انھوں نے مجھے دعا دی: ”علیٰ الخیر والبرکۃ وعلیٰ خیر طائر“ (تمہاری ازدواجی زندگی بھلائی، برکت اور خوش نصیبی والی بنے)۔

پھر جب دولہا پہلی بار اپنی دُلہن کے پاس پہنچے تب اُس کی پیشانی کے بال پکڑ کر یہ دعا پڑھے: اللّٰهُمَّ اِنِّیْ اَسْئَلُکَ مِنْ خَیْرِهَا وَخَیْرٍ مَا جَبَلْتَهَا عَلَیْہِ، وَأَعُوْذُبُکَ مِنْ شَرِّهَا وَشَرِّ مَا جَبَلْتَهَا عَلَیْہِ: اے اللہ! میں تجھ سے اس کی خیر و برکت کا اور اس کی پیدائشی ٹھسٹ کی خیر و برکت کا جس پر تُو نے اس کو پیدا کیا ہے، طلبگار ہوں۔ اور اس کے شر سے اور اس کی پیدائشی ٹھسٹ کے شر سے جس پر تُو نے اس کو پیدا کیا ہے، پناہ مانگتا ہوں۔ (صنن ص ۱۶۳)

جب ہم بستی کا ارادہ کرے تو یہ دعا پڑھے: (یہ دعا ستر کھولنے سے پہلے پڑھ لی جائے)
 بِسْمِ اللّٰهِ، اللّٰهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا: اللہ کے نام سے، اے
 اللہ! تو ہم دونوں کو شیطان سے بچا، اور جو اولاد تو ہم کو عطا فرمائے اُس کو بھی شیطان سے
 بچائیو۔ (حصن حصین ۱۲۵)

جب انزال ہو تو یہ دعا زبان کو حرکت دیے بغیر صرف دل سے پڑھے:
 اللّٰهُمَّ لَا تَجْعَلْ لِلشَّيْطَانِ فِيمَا رَزَقْتَنِي نَصِيبًا: اے اللہ! جو اولاد تو مجھے عطا
 فرمائے اُس میں شیطان کا کوئی حصہ نہ رکھیو۔ (حصن حصین ۱۲۵، ۱۲۶)
 امام غزالیؒ نے ”احیاء العلوم“ میں صحبت کے بعض آداب تحریر فرمائے ہیں جو
 حسب ذیل ہیں:

(۱) مستحب یہ ہے کہ بسم اللہ سے اس عمل کی ابتدا کرے، پہلے سورہ اخلاص
 کی تلاوت کرے، پھر اللہ اکبر اور لا الہ الا اللہ پڑھ کر یہ دعا کرے: بِسْمِ اللّٰهِ الْعَلِيِّ
 الْعَظِيمِ، اللّٰهُمَّ اجْعَلْهَا ذَرِيَّةً طَيِّبَةً اِنْ كُنْتَ قَلْتَنْ تَخْرُجْ ذَلِكَ مِنْ صُلْبِي۔
 (۲) اس کے بعد مذکورہ بالا سابقہ دعا پڑھے۔

(۳) صحبت کے وقت قبلے کی طرف سے رُخ پھیر لے، قبلے کی طرف رُخ
 کر کے صحبت نہ کرے۔

(۴) خود کو اور بیوی کو کپڑے سے ڈھانپ لے، بالکل ننگے بدن صحبت نہ کرے۔
 (۵) صحبت سے پہلے محبت آمیز گفتگو کرے، اور بوسہ وغیرہ سے عورت کو بھی
 صحبت کے لیے تیار کرے۔ کسی سابقہ تیاری کے بغیر صحبت کرنے کو حدیث میں پسند نہیں
 کیا گیا ہے۔

(نوٹ: عصر حاضر میں سابقہ تیاری کے طور پر عورت مرد کا عضو مخصوص منہ میں لیتی ہے یا مرد عورت کو ایسا کرنے پر مجبور کرتا ہے، اسی طرح مرد عورت کی شرمگاہ کو چومتا چاہتا ہے۔ یہ بڑی بے حیائی اور شرعی تعلیم سے بالکل بے جوڑ؛ بلکہ خلاف ہے۔ منہ اور زبان جیسے محترم اعضاء کے ذریعے شرمگاہ کو چاٹنا جانوروں اور ان میں بھی کتے جیسے ذلیل جانور کا کام ہے، انسان کو اللہ تعالیٰ نے اشرف المخلوقات بنایا ہے، ایسے کام سے اپنے آپ کو بچانا ضروری ہے۔)

(۶) جب شوہر کو انزال ہو جائے تو فوراً ہی اپنا عضو نکال نہ لے؛ بلکہ ٹھہر جائے یہاں تک کہ بیوی کی ضرورت پوری ہو جائے (اُسے بھی انزال ہو جائے)؛ کیوں کہ کبھی عورت کو انزال دیر سے ہوتا ہے، اور اس سے پہلے ہی شوہر کا اپنی ضرورت سے فارغ ہو کر ہٹ جاتا عورت کے لیے باعثِ رنج ہوتا ہے، اور بار بار ایسا ہونے سے عورت کی طبیعت میں شوہر کے لیے نفرت کے جذبات جنم لیتے ہیں۔

(۷) بعض علما نے قمری مہینے کی پہلی، آخری اور درمیانی تین راتوں میں صحبت کو پسند نہیں کیا ہے۔

(۸) جمعہ کی رات یا دن میں (نماز جمعہ سے پہلے) بعض علما نے صحبت کو مستحب لکھا ہے۔

(۹) چار راتوں کے بعد ایک رات صحبت کرنا عدل کا تقاضہ ہے۔

(۱۰) اپنی یا عورت کی ضرورت کے حساب سے اس مدت میں کمی بیشی کی جاسکتی

ہے۔ اس کے ساتھ اتنے وقفے سے صحبت کرتے رہنا واجب ہے جس میں اُس کی عفت

و پارسائی محفوظ رہے۔

(۱۱) حیض (ماہواری خون) جاری ہو اُس وقت اُس کے ساتھ صحبت کرنا حرام

ہے۔ اسی طرح نفاس (بچے کی پیدائش کے بعد آنے والے خون) کے دوران بھی صحبت کرنا حرام ہے، (ایسی حالت میں صحبت کرنے سے مہلک جلدی امراض میں مبتلا ہو جانے کا خطرہ ہے)۔

(۱۲) پیچھے کے راستے میں ضرورت پوری کرنا (یعنی عورت سے نواطت کرنا) بھی حرام ہے۔

(۱۳) حیض کی حالت میں اُس کے ساتھ ایک بستر پر سونے، اُس کے ہاتھ کا پکا ہوا یا تیار کیا ہوا کھانے پینے کی اجازت ہے، بوسے کی بھی اجازت ہے، صرف صحبت حرام ہے۔
(۱۴) ایک بار ہم بستی کر کے دوبارہ کرنی ہو تو مرد کو اپنا عضو دھو لینا؛ بلکہ وضو کر لینا بہتر ہے۔

(۱۵) رات کے آخری حصے میں صحبت کرنا مفید ہے، شروع حصے میں صحبت کرنے کی صورت میں وضو کر کے سوئے، بغیر وضو اور غسل کے سونا مناسب نہیں، اگرچہ جائز ہے۔

(۱۶) جنابت کی حالت میں ناخن کاٹنا، مونے زیر ناف لینا، یا سر کے بال کٹوانا مکروہ ہے۔ (احیاء العلوم ۲/۴۶، ۴۷)

پاک ناپاکی اور زوجین سے متعلق مسائل بارہ کی سے جان لیں، یہ ہر مسلمان جوان مرد و عورت کا دینی فریضہ ہے، اس معاملے میں شرم یا جھجک نہ رکھیں۔

دینی امور معلوم کرنے کے بارے میں شرم کرنے کی اللہ تعالیٰ کی طرف سے اجازت نہیں ہے۔ بعض نو جوان پہلی رات کو ایسے محو و غرق ہو جاتے ہیں کہ پوری رات جاگ کر گزار کر فجر کی نماز سے قبل سو جاتے ہیں، جس میں فجر کی نماز قضا ہو جاتی ہے، یہ

غلط ہے۔ جس ہم بستری کے نتیجے میں نماز قضا ہوئی ہو، اُس سے پیدا ہونے والی اولاد پر بُرے اثرات پڑتے ہیں۔ فقط واللہ تعالیٰ اعلم۔
کتبہ: العبد احمد عفی عنہ خانپوری، ۱۲/۶/۱۴۱۷ھ

ضروری بات

آج جب فلم، میڈیا اور تعلیمی نصاب کے ذریعہ جنسیات کی تعلیم دی جاتی ہے، اور اُس میں بہت سے غیر اسلامی طریقے ہیں، تو ایسے وقت میں شریعت کی پاکیزہ روشنی میں ہم بستری سے لطف اندوز ہونے کا صحیح طریقہ سیکھنا انتہائی ضروری ہے۔ ہر ولی اس بات کی فکر کرے کہ اُس کے بیٹے بیٹی کو اس لائن کی رہنمائی ملے۔

مفتی محمود صاحب بارڈولی

عصر حاضر کے فیشن برقعے

سوال: آج کل جو خواتین پردہ نشین ہوتی ہیں ان میں ایک فیشن چلی ہے، پردی پہنتی ہیں، جس میں ناک، آنکھ، آدھا چہرہ کھلا رہتا ہے، اور برقعہ پر انواع و اقسام کے پھول ڈیزائن، دل والے نقش وغیرہ ہوتے ہیں۔ غرضیکہ جاذبِ نظر کپڑے اور ڈیزائن والے برقعے پہنتی ہیں، بعض خواتین فیشن والی ڈبل پردی رکھتی ہیں، جب باہر نکلتی ہیں تب ناک، آنکھ نظر آئے ایسی پردی (نوزپیس) پہن لیتی ہیں۔ غرضیکہ آج کل فیشن بہت ہی بڑھ گئی ہے، ہم نے سنا ہے کہ شرعیہ برقعے صحیح نہیں ہیں، تو پردہ کیسا ہونا چاہیے؟ اور اسلام میں پردے کی کیا حیثیت ہے؟ آپ شرعی انداز میں مفصل و مدلل باحوالہ جواب دے کر شکریہ کا موقع عنایت فرمائیں۔

الجواب: عورت عربی لفظ ہے، جس کے معنی ہیں چھپانے کی چیز۔ قدرت نے اُس کی تخلیق ہی اس انداز سے کی ہے کہ اُسے مکمل چھپانے کی چیز کہنا چاہیے؛ اسی لیے خالق کائنات نے سخت ضرورت کے بغیر اُس کا گھر سے باہر نکلنا مناسب نہیں سمجھا؛ تاکہ یہ گویا ابدار ناپاک نظروں کی ہوس سے گندنا نہ ہو جائے۔ اللہ تعالیٰ کا حکم ہے: ﴿وَقَرْنَ فِي بُيُوتِكُنَّ﴾ (الاحزاب، آیت ۳۳) ترجمہ: اور اپنے گھروں میں جم کر رہو، اور جاہلیتِ اولیٰ کی طرح زیب و زینت کر کے نہ نکلو۔ ”جاہلیتِ اولیٰ“ سے مراد اسلام سے پہلے کا دور ہے جب عورتیں بازاروں میں کھلے عام اپنی نسوانیت کا مظاہرہ کرتی تھیں۔ جاہلیتِ اولیٰ کا لفظ استعمال کر کے پیشین گوئی کی گئی کہ، انسانیت پر جاہلیت کا ایک اور دور آنے والا ہے جب خواتین اپنی فطری خصوصیات و امتیازات کے تقاضوں کو ماڈرن جاہلیت پر بھیٹ چڑھائیں گی۔

قرآن ہی کی طرح نبی کریم ﷺ نے بھی صنفِ نسواں کو مکمل چھپانے کی چیز بتا دیا ہے، بغیر ضرورت کے اُس کا باہر نکھانا جائز قرار دیا ہے۔ حضرت عبداللہ بن مسعود رضی اللہ عنہ سے روایت ہے کہ محمد ﷺ فرماتے ہیں کہ: عورت مکمل چھپانے کی چیز ہے؛ اس لیے جب وہ باہر نکلتی ہے تو شیطان اُس کی تاک میں رہتا ہے۔ (مشکوٰۃ ص: ۲۶۹)

اور اگر بوجہ ضرورت اُسے باہر نکھانا ہی پڑے، تو اُسے حکم دیا گیا کہ ایسی بڑی چادر اوڑھ کر نکلے جس کے ذریعے اُس کا پورا جسم سر سے لے کر پاؤں تک ڈھک جائے۔ سورۃ احزاب میں ہے: ﴿يَا أَيُّهَا النَّبِيُّ قُلْ لِّأَزْوَاجِكَ الْخِطَامُ﴾ ترجمہ: اے نبی! آپ اپنی بیویوں بیٹیوں اور مومنین کی عورتوں سے کہہ دیجیے کہ: وہ جب باہر نکلیں تب اپنے اوپر بڑی چادریں ڈال لیں۔ (آیت ۶۹) مطلب یہ ہے کہ انھیں بڑی چادر لپیٹ کر باہر نکھانا چاہیے، اور چہرے پر چادر کا گھونگھٹ ڈالا ہوا ہو۔ بہر حال! حکم شرعی یہ ہے کہ حتی الامکان عورت گھر سے باہر نہ نکلے، اور اگر مجبوراً نکھانا ہی پڑے تو بڑی چادر میں اس طرح لپیٹ کر نکلے کہ پہچانی نہ جاسکے، اور اُس کے لباس کی زیب و زینت پر اجنبیوں کی نظر نہ پڑے۔

بڑی چادر اوڑھ کر نکلنے کی صورت میں اُس چادر کو بار بار سنبھالنا مشکل تھا، اس کی تکمیل کے لیے شریف خاندانوں میں چادر کی جگہ برقعہ آیا۔ یہ مقصد ڈھیلے اور سادے برقعے کے ذریعے حاصل ہوتا تھا؛ لیکن شیطان نے اس برقعہ کو فیشن اور شہوت کی بھٹی میں رنگ کر زینت و نمائش کا ذریعہ بنا دیا۔ برقعہ کی ایجاد نسوانی زیبائش چھپانے کے لیے ہوئی تھی، اسی میں ایسی ایسی تراش خراش، اور پرکشش ڈیزائنیں اور فیشن سمو دی گئیں کہ، برقعہ خود زینت کا ایک جزو اور ذریعہ بن گیا۔

اب بہت سی خواتین برقعہ خود کو چھپانے کے لیے نہیں؛ بلکہ مزید خوب صورت

اور جاذب لگنے کے لیے پہنے لگی ہیں، اس سے زیادہ برقعہ کا غلط استعمال اور ناقدری کیا ہوگی؟ فطرت کا مسخ ہونا یعنی انسانیت کا پلٹ کر اسفل سافلین میں پہنچ جانا اسی کا نام ہے۔ برقعہ کے ایک تاجر کے اشتہار کے یہ الفاظ پڑھے:

”ہمارے یہاں سعودی نقاب، جھیلے دار نقاب، شیروانی نقاب، عبا یہ نقاب، دوپٹے دار نقاب، گول رو مال نقاب، سہ گوشہ نقاب اور رو مال نقاب کے علاوہ فینسی نقاب کے دوپٹے، چادریں، ڈھانٹا اور رنگین اسکارف وغیرہ رعایتی قیمت پر دستیاب ہیں۔“

ابتداء میں جب سہولت کی خاطر چادر کی جگہ برقعہ ایجاد ہوا، تب انھیں خواب و خیال بھی نہ ہوگا کہ ماڈرن جاہلیت میں برقعہ کو اتنی خلی سطح تک پہنچا دیا جائے گا۔ بعض برقعے تو اتنے تنگ اور پُخت بنے لگے ہیں کہ عورتوں کا پورا بدن اور اعضاء کی ہیئت تک صاف نظر آتی ہے۔

آپ نے سوال میں برقعہ کے اوپر پہنی جانے والی جس پردی کا تذکرہ کیا ہے، جس میں آنکھیں، ناک، آدھے رخسار کھلے رہتے ہیں، اس میں سوال یہ ہوتا ہے کہ، جالی دار برقعہ چھوڑ کر پردی والا برقعہ کیوں اپنایا گیا جب کہ جالی دار برقعہ میں پورا چہرہ اور منہ چھپنے کے ساتھ راستہ دیکھنے میں بھی کوئی دقت نہیں تھی؟ اس سوال کا جواب بھی صاف ہے کہ: جالی دار برقعہ میں وہ کشش نہیں جو پردی والے برقعہ میں ہے۔ اب تو برقعہ کی ڈیزائن اور تراش خراش میں یہ نہیں دیکھا جاتا کہ شریعت کیا چاہتی اور کہتی ہے؟ بلکہ یہ دیکھا جاتا ہے کہ قلم اور فیشن کیا سکھاتی ہے؟ لہذا جو خواتین برقعے پہن کر یہ سمجھتی ہوں کہ وہ قرآن و شریعت کے حکم پر عمل کر رہی ہیں، یہ محض نفس و شیطان کا فریب ہے۔

قرآن کریم میں اللہ تعالیٰ نے کفار و مشرکین کے بعض وہ اعمال جو بہ ظاہر نیکی

نظر آتے تھے، اُن کے حلق فرمایا ہے: ﴿فل هل ينشكُم بالآخسرین أَعْمَالًا﴾ ترجمہ: آپ (اُن سے) کہیے کہ: کیا ہم تم کو ایسے لوگ بتائیں جو اعمال کے اعتبار سے بالکل خسارے میں ہیں، یہ وہ لوگ ہیں جن کی دنیا میں کری کرائی محنت (جو اعمالِ حسنہ میں کی تھی) سب گنی گزری ہوئی، اور وہ (بوجہِ جہالت کے) اسی خیال میں ہیں کہ وہ اچھا کام کر رہے ہیں۔ (معارف القرآن ۵/۶۳۵)

حضرت مفتی محمد شفیع صاحبؒ اس کی تفسیر میں تحریر فرماتے ہیں:

اس جگہ پہلی دو آیتیں اپنے مفہومِ عام کے اعتبار سے ہر اُس فرد یا جماعت کو شامل ہے جو کچھ اعمال کو نیک سمجھ کر اُس میں جد و جہد اور محنت کرتے ہیں؛ مگر اللہ کے نزدیک اُن کی محنت برباد اور عمل ضائع ہے۔ (۵/۶۳۶)

اور اب تو کئی دنوں سے آپ کی مذکورہ در سوال پردی میں ایک ترقی یہ ہوئی ہے کہ، پورا برقعہ کا لے رنگ کا ہوتا ہے اور پردی سفید رنگ کی ہوتی ہے؛ تاکہ کسی کی توجہ نہ جاتی ہو تب بھی یہ منظر دیکھنے کے لیے وہ کھنچے۔ اللہ تعالیٰ ہماری مسلمان بہن بیٹیوں کو عقل سلیم دے کہ، وہ ہوس خوروں کی ان مکاریوں اور جیلوں کو پہچان کر اپنی عصمت و عزت اور شرم و حیا بچالیں۔ آمین۔ دشمنانِ اسلام ایک طویل عرصے تک حجاب، پردہ اور برقعہ کے خلاف تحریک چلاتے رہے، اس کے باوجود جو مسلمان خواتین اس سے متاثر نہ ہوئیں اور خود کو بے حجاب نہ کیا، ایسی خواتین کے لیے اب ان دشمنوں نے یہ نیا حیلہ تیار کیا، جس میں برقعہ اتار پھینکے بغیر ہی اُن کا مقصد حاصل ہو جائے، اور حکمِ الہی پر ظاہری عمل کے ساتھ اُس کا خون ہوتا رہے۔ اس موقع پر فراستِ ایمانی، غیرت و حمیت سے کام لے کر ان مکاریوں پر سے پردہ ہٹانے کی ضرورت ہے۔ فقط واللہ تعالیٰ اعلم۔

برقعہ پہننے کا شرعی حکم

مولانا: آج کل جو برقعے پہنے جاتے ہیں اُن میں آنکھیں پہنا جاتا ہے، اس طرح کے برقعے میں سے آنکھیں اور ناک کی ہڈی بھی صاف نظر آنے لگی ہے؛ تو یہ جائز ہے یا نہیں؟ نیز بعض اوقات آنکھ کے اوپر کا حصہ پیشانی (بھنوں کا حصہ) اور آنکھ کے نیچے والا چہرے کا حصہ بھی نظر آنے لگتا ہے، تو کیا اس طرح کے برقعے پہننا جائز ہے؟

(الجواب): برقعہ پہننے کا مقصد یہ ہے کہ اُس کے ذریعے عورت اپنے بدن یا لباس کی آرائش مردوں کی نگاہوں سے چھپائے؛ تاکہ اُس کی طرف کسی کا دھیان نہ جائے، یہ مقصد حاصل کرنے کے لیے اصل حکم تو یہ تھا کہ، عورت ایک موٹی اور انتہائی سادہ چادر کے ذریعے اپنے آپ کو چھپالے۔ صحابہ رضی اللہ عنہم کے زمانے میں یہی طریقہ رائج تھا؛ البتہ چادر اوڑھنے میں خود اُس چادر کو سنبھالنا پڑتا تھا؛ لہذا یہ مقصد حاصل کرنے کے لیے برقعے پہنے گئے؛ لیکن یہ مقصد کھل طور پر تب ہی حاصل ہوگا جب کہ برقعہ بالکل سادہ اور زیب و زینت سے خالی ہو؛ ورنہ برقعہ کے ذریعہ زیب و زینت چھپانے کا جو مقصد تھا اُس کے برعکس برقعہ خود ہی سامانِ زینت بن جائے گا؛ اسی لیے حضرت مفتی محمد شفیع صاحبؒ نے تحریر فرمایا ہے کہ: کامدار برقعہ پہن کر ٹکٹا بھی جائز نہیں۔ (معارف القرآن ۶/۱۶، ۱۷، ۱۸)

جس زمانے میں سادہ موٹی چادر اوڑھ کر خواتین باہر نکلتی تھیں، تب راستہ دیکھنے کے لیے آنکھ کھلی رکھنے کی بھی اجازت تھی، پھر جب برقعے پہنے گئے تب راستہ دیکھنے کے لیے آنکھیں کھلی رکھنے کے بہ جائے برقعہ ہی میں آنکھ کی جگہ جالی لگادی گئی، اب آنکھ کھلی رکھنے کی ضرورت نہیں رہی۔ اب آج کل برقعہ میں سے جالی غائب ہوتی جا رہی ہے، اور

آنکھیہ پہننے کا رواج بڑھتا جا رہا ہے، یہ بھی ایک شیطانی چال ہے: کیوں کہ ایسا برقعہ مردوں کو مائل کرنے میں اچھا خاصا کردار ادا کر رہا ہے، بعض خواتین آنکھیہ کا بے جا فائدہ اٹھاتے ہوئے آپ کے لکھنے کے مطابق چہرے کے دیگر حصے کو بھی کھلا رکھتی ہیں۔ ظاہر ہے کہ یہ طریقہ شریعت کے دیے ہوئے حکم حجاب کی غرض و غایت کے لیے مبغض ہونے کی وجہ سے درست نہیں ہے۔ بعض جاننے والوں سے سننے کے مطابق کسی قلم میں کسی اداکارہ کا آنکھیہ پہننا اس طریقے کی ترویج کا اصل سبب ہے، تو اس کا ناجائز ہونا بدیہی ہے۔ فقط واللہ تعالیٰ اعلم۔

کتبہ: العبد احمد عفی عنہ خانپوری
صدر مفتی جامعہ ڈابھیل

الجواب صحیح: عباس داود بسم اللہ
نائب مفتی جامعہ ڈابھیل

اس کتاب میں

اصلاح معاشرہ کے متعلق مضامین کا عظیم ذخیرہ آپ کو ملے گا۔

(۱) نکاح یہ انسانی ضرورت کی تکمیل کا شرعی ذریعہ ہے، آج وہی نکاح کیسے کیسے گناہوں کا مجموعہ بن گیا ہے! فیاہ اسفی!۔

(۲) نکاح آج کے دور میں مالی قوت (MONEY POWER) کی نمائش کا ذریعہ بن گیا ہے۔ آؤ مسلمانو! حضرت امی کریم ﷺ کے پاکیزہ طریقے کے مطابق سادگی والے نکاح کرو۔

(۳) مسلمان یہ عزم کرے کہ، ہم حضور ﷺ کی اتباع میں سادگی والے نکاح کریں گے۔ مال داری۔ غریبی معیار نہیں ہے کہ، مال دار آدمی نکاح میں بہت خرچ کرے، اور غریب بھی چندہ اور سوال کے ذریعے مال حاصل کر کے نکاح میں کچھ نہ کچھ کرنے کی کوشش کرے؛ بلکہ معیار بناؤ امی کریم ﷺ کے طریقہ زندگی کو۔

(۴) ہم مال دار ہو یا غریب ہو، نکاح سادگی والا اتباع سنت کی نیت سے کریں گے۔ ان شاء اللہ، اسی پر اللہ تعالیٰ اجر عطا فرماویں گے۔

(۵) شادی کے فضول اخراجات سے مال کو بچا کر دولہا دولہن کے مستقبل کی تعمیر کے لیے اس کو استعمال کیا جاوے گا تو بہت خیر ہوگی۔

(۶) شادی میں پیسوں کو ضائع کرنے کے بہ جائے اسی رقم سے دولہے دولہن کے لیے ذاتی مکان، حلال کاروبار، قرض کی ادائیگی، کسی غریب یتیم لڑکی لڑکے کے تعاون وغیرہ کے ذریعہ بڑا اجر حاصل کیا جاسکتا ہے۔

(محمود بارڈولی)

JAMIA DARUL EHSAN

Bardoli, Karod, Vlara, Songarh, Nawapur (Gujrat)